

# মোহোঁষী

এ কে শেরাম

023AK  
P136

এ.কে. শেরাম। মৰু ওইনা কবিনি।  
 বাংলাদেশকী মণিপুরী সাহিত্য চৰ্চা হৌবগী  
 অহানবা মতমগী শৰুাইববা কবি 'মনি। কবি  
 অমা ওইনা থাইনা শকখঙনবীবা এ কে  
 শেরাম বারেং ইবদসু খুৎলায়বগী খুদম  
 পিথি। মণিপুরীগী ইতিহাস-লোন-সাহিত্য-  
 সংস্কৃতিগী মতাঙদা শিংখানবা য়াবা বারেং  
 কয়াদং ইবিথি। লাইরিক ওইনসু  
 ফোঙবিথি। অদুবু বারী মচাগী অইবা অমা  
 ওইনদি এ কে শেরাম থোয়না শকখঙনবা  
 নঙে। তৌবগীদি মমাঙ থাবদা দীপান্বিতা,  
 মৈরা, মিংকপথোকপা, তাম্বা অমসুং  
 শজিবু-দা বারীমচা খৰবুদি ফোঙথে। হন্দক  
 ফোঙবিবা 'নোসৌবী' হায়বসিনা অইবা  
 অসিগী অহানু বারীমচাগী লাইরিকনি।  
 মদুতসু নঙে, লাইরিকসিনা বাংলাদেশতা  
 ফোঙবা মণিপুরী বারীমচাগী অহানু  
 লাইরিকসুনি। লাইরিকসিদা অইবা অসিগী

**MANIPUR UNIVERSITY LIBRARY**  
 IMPHAL - 3

R.S.  
 Printers

Acc. No. 15382 | Men

This book should be returned on or before the date last stamped below, failing which necessary fines as prescribed by the library committee will be realised.

[illegible]



माधुरी





# নোঙ্গৌবী

এ কে শেরাম



বাংলাদেশ মণিপুরী সাহিত্য সংসদ

তপোবন, লামাবাজার, সিলেট।

MANIPUR UNIVERSITY LIBRARY

BY.....



অফোঙবা  
বাংলাদেশ মনিপুরী সাহিত্য সংসদ  
তপোবন, লামাবাজার, সিলেট-৩১০০  
অহানবা ফোঙবা  
রাসপূর্ণিমা ১৪০৮, ৩০ নভেম্বর ২০০১

@

শানারৈ-চিংখৈ

মখুম

এন. যোগেশ্বর অপু

লাইরিক নম্বা

মাহমুদ কম্পিউটার প্রিন্টার্স  
পূর্বজিন্দাবাজার, সিলেট।

মমল

লুপা নিফু



ঐগী অরাবগী খোঙলোয়  
নুংঙাইনগী শকক  
অনৌবা সৃষ্টিগী খেরণা ওইরিবী—  
চন্দ্রা-দা

লেখক অসিগী মমাঙথাবদা ফোঙথ্রবা অতৈ লাইরিকশিংদি –

মণিপুরী শৈরেংগী লাইরিক

বসন্ত কুম্ভিপালগী লৈরাং-বাংলাদেশ মণিপুরী সাহিত্য সংসদ, সিলেট-১৯৮২

বাংলা শৈরেংগী লাইরিক

চৈতন্যে অধিবাস-সনাতন সাহিত্য আশ্রম, কমলগঞ্জ-১৯৮৮

সম্পাদনা তৌবা

বাংলাদেশকী মণিপুরী শৈরেং-বাংলাদেশ মণিপুরী সাহিত্য সংসদ, সিলেট-১৯৯০

বাংলা বারেংগী লাইরিক

মণিদীপ্ত মণিপুরী ও বিষ্ণুপ্রিয়া বিতর্ক-ইতিহাসের দর্পণে দেখা

-বাংলাদেশ মণিপুরী সাহিত্য সংসদ, সিলেট-১৯৯৩

বাংলা বারেংগী লাইরিক

বাংলাদেশের মণিপুরী-ত্রয়ী সংস্কৃতির ত্রিবেণী সঙ্গমে-আগামী প্রকাশনী, ঢাকা-১৯৯৬

## অফোঙবগী ব্রাহ্ম

মণিপুরী জাতি পাক চাউরবা সাহিত্যগী চংখোল্লবা লনগৈ অমগী মপু ওইরিবা জাতিনি। বাংলাদেশতা মরু ওইনা সাহিত্য চর্চা হৌখিবসি ইং শোক ১৯৭৫ দগীনি। সাহিত্য চর্চাদা অনৌবা ইহৌ ইনোং হাঙুনা লাক্ৰিবা সংস্থান বাংলাদেশ মণিপুরী সাহিত্য সংসদ গুসি ফাওবদা সাহিত্যগী ইঞ্জোলদা য়েলিং তল্লকপা অইবা কয়াদংবু তরান্না য়োকখংপগী তৌফম খৌদাং কাউজদে। খুদোং চাদবা অপল অখিং কয়া মায়েল্লনা সাহিত্যগী চেফোং কয়াদং তৎতনা ফোঙলবসু খুৎলোয়না ইরবা অইবা কয়াগী লাইরিক ঐখোয়না ফোঙজবা গুমজদ্রি। অদুনা লাইরিক ওইনা ফোঙখিবা মশিংদি খরদংতনি।

বাংলাদেশকী মণিপুরী সাহিত্যগী আতিয়াদা খরাইদগী ময়েক মঙাল শেংনা গুনলিবা ধ্রুবতারাди ইকাইখুম্জরিবা কবি এ.কে. শেরামনি। মণিপুরী সাহিত্য চর্চাগী লমজিং মৈরা ওইবিরিবা অইবা অসিগী লাইরিক কয়াদং ঐখোয়না ফোঙজত্রে। লোয়ননা অতৈসু খোমজিনবা শৈরেং লাইরিক কয়াদং ফোঙত্ববনি।

বাংলাদেশতা ফোঙখিবা চেফোঙ কয়াদংদা অইবা কয়াগী বারী মচা কয়া ফোঙত্ববসু খোমজিনবা বারীমচাগী লাইরিক ফোঙখিবা গুসিফাওবা থেংনদি। ফোঙলিবা এ.কে. শেরামগী ‘নোঙ্গৌবী’ না অইবগী অহানবা বারী মচাগী লাইরিকনি। লোয়ননা বাংলাদেশকীসু অসিনা খরাইদগী অহানবা বারী মচাগী লাইরিকনি। লাইরিক অসি ফোঙজবা গুম্জদা বাংলাদেশ মণিপুরী সাহিত্য সংসদ তঙাইফদনা নুঙাইজরে। ‘নোঙ্গৌবী’ অপাবশিংগী কুইনা খৌরাংলবা খৌরিদা অপেনবা অমা পিবগা লোয়ননা মণিপুরী সাহিত্যগী লনগৈ অতৈসু মপুং ফাহনুদা শরুক য়াগনি হায়বা অচেংপা থাজবা থমজরি।

এন. যোগেশ্বর অপু

সাধারণ সম্পাদক

বাংলাদেশ মণিপুরী সাহিত্য সংসদ



## হীরম লামায়

নোঙ্গৌবী.....	১১
কুরাক অমগী বারী.....	১৪
মিতু.....	১৮
লৈফনেক.....	২২
হুরান্না.....	২৬
মিংশেল.....	২৭
ইমা.....	২৯
অঙকপা লাইরিক.....	৩২
রানওয়ে.....	৩৪
নুমিদাং অমগী বারী.....	৩৫
হন্দোকপা বারী	
রাখল.....	৩৯
লিশিং অনীপা তরাহুমদোই.....	৪৪



## নোঙ্গোবী

নুমিৎ অদুসু অতৈ নুমিৎ কয়গী মতোঙুম্মিম্বি। য়াচংলমদায়গী কোরৌনা লৈঙাং মচুগী কৌপীন শেঙুন লমকোইবদা রারবা লম্বোইবদৌনা খোঙথাং তপ্পা ময়ুম পাংলম্বি। মেরাগী লিরিবা মলয়াদি অইংবগী পাউজেল শন্দোক্তুনা মায়কৈ মায়কৈদা কোইচেল চেল্লি। লমদম থাপ্পা চাক্তারুবা উচেচ য়ারা কয়ানা মতমগী মাঙ থাহৌবগী ইথিল অমগা লোয়ননা শাখপ তেইরি মকোন তম্মা। নোংপোক চীংখোঙরোমদগী শন্দোরকপা ফিজং অমনা তপ্পা তপ্পা আতিয়গী অশংববু কৃপশিল্লিক্কি। মনিঙগী সোড়োক কারোংদা হৌজিত্তা তাখিবা নুমিৎকী মশেক্তা ঙাঙানবা মচু য়েরিবা নোংচুপকী চীংয়াদা চোকথরবা মিৎসাদুবু তপ্পা পোথাহল্লগা তুমিমা ফল্লি চন্দ্রমুখী। থম্মোয়নুংদদি ঈথক ঈহৌরবা সমদ্রমগী মখোল থোক্তুবা ঈরাউথোল—মিৎলু'দনা তাগদগী ঙাইদুনা লৈবা নোংগী ঈথৎ। নিংশিংবগী সেলুলয়েডতা মথং মথং থোরকখি হৌথ্রবা মতম কয়গী খৌদোক কয়াদং।

মতমদো ফাইরেন থাগী লোইরমদাইনি। ঢাকাদা করি করিনো তৌনরে—য়ান্না লাংনরি—ইরাং হৌরি হায়বগী পাউনা খুঙ্গং-লৈরকফাউবা পুমনিল নিল্লবনি। ময়ান্না ঙানবদা মরক মরক্তা রারী তাবা য়াউরম্বি চন্দ্রমুখীসু। মরম মহা থোয়না খংঙমদে—  
 ঙান তাদে করিমত্তা। অদুবু ইরাং ফঙে হায়বসি'মদি ফজনা খংঙম্বি। অদুনা ময়ামগী পাখৎপদা য়াউদবা ঙুম্মদে মাসু। চন্দ্রমুখীনা পাখৎলিবিদি মরু ওইনা মাগী মচানিপা য়াইমা সিলেটতা লৈদুনা কলেজ তল্লিবা তরল্লগীদমক্তনি। মীনা হায়নবদা'সুম তায় তরল্লদি নহা ছাত্র ময়ামগী ইরাং হৌবদগাকসু য়াউরি। অঙাং নহামক ওইরবসু য়ান্না যৌনা ফবা—ইরাং কনবা অঙাংনি হায়নৈ। অদুনা চন্দ্রমুখীদি দেশ-লৈপাক্কী ইরাংসিদা মচানিপা তরল্লগীদমক্তা পাখৎচৈ। অতৈ মচা অনীদি য়ুমদা লৈবনিনা থোইনা খল্লদে। মচানিপা অহল গোপালবু লাইরিক থাদোকহনবা কুইহে। মপানা অহল ওইশিল্পকপদগী লৌউ-শিংউবগী থবক্তা মপা মতোমতনা হোৎনবা ঙুম্মত্তে হায়না মপাবু তেংবাংবগীদমক্তা স্কুল তম্বা তোকহনখিবি। হৌজিত্তি গোপালনা মাইপুদুনা লৌউ শিংউবগী থবক তৌরিবনি। অতোম্বা রবীনদি চহী ১২তমক গুরি, হন্দক্তা হাই স্কুলদা কারি-শ্রেণী তরকতা। য়ান্না চনিং তায়—ইং তল্লি হায়নসু লৈকায় মীয়ায়না অঙাংসিবু য়ান্না লুনা তৌবি। চন্দ্রমুখীসু'দুঙায়—রবীনগীদমক্তা মাগী থম্মোয়দা তোঙানবা মফম'মা কন্দুনা লৈরিবনি। মদুগী মরমসু লৈ। রবীনসে চন্দ্রমুখীগী অপোকপা মচা নত্তে। মাগী মপুরোইবা কাফাই নুপী অনী লোল্লম্বি। চন্দ্রমুখীনা অহলনি—মালতীনা অতোম্বী। চন্দ্রমুখীগী অঙাং অনী—গোপাল অমসুং তরল। মালতীগীনা তোমখিন শাংচবা—রবীন। অদুবু মালতীদি খঙহৌদনা খুদক্কী লাইনা'মদা কুইনা চিংনরমদনা লৈখিদ্রবনি। মতমদো রবীনদি য়ান্না পিকই—ঙান তদ্রি। মালতীনা মচেমহল চন্দ্রমুখীবু মনাক্তা কৌশিল্লগা মিৎলু পিরাং চেন্দুনা পাউমেঞ্জরকই—'ইচেমহল, রবীনবু য়েংঙু। রবীনসে ঐগী নত্তে—  
 নঙগী নচামক্কি খল্লকো ইচেমহল।' রা মখা তাবা ঙুমখিদে মালতী। মিৎলু অনীদগী সুরমা-কুশিয়ারানা লেপ্ৰাইদনা চেহুরকখি ঈচেল ওইনা। চন্দ্রমুখীসু অপং চুখি—করিমত্তা খুয়া ঙুমখিদে। মালতীগী মখুৎতমক চেজেৎ কোনশিল্লগা পিরাংগী লোইনাইদ্রবা ঈফুৎতনা ফোঙদোকখি ফোঙ্ডমদ্রবা রাইহে কয়া।

চন্দ্রমুখীগী চোকথরবা খজাই অনীদুদা লিরি নাইনা শিহুরকুম্বি মিৎলু অনীদগী পিরাংগী ঈচেল। নিংশিংবগী জগত্তগী বাস্তবতা হল্লকখি চন্দ্রমুখী। ফিজিদুনা তপ্পা মপি তৈথোকচৈ। রাখলগী লংলা লংজিন থিদুনা আমুকা খোঙদোয়বা হৌরি স্মৃতিগী মরুদ্যানদা।

রবীন য়ালা পীকুা মমানা লংথোকপিরম্বনিনা মমাগী সূতি নির্হাংবা ঙমদে। পিক্রিঙৈদগীনা চন্দ্রমুখীৰ মমানি খন্দুনা লাকুবনি। মানা নুংশিনা 'ইমা' কৌবা তাবদা চন্দ্রমুখীসু মাৰু অপোকপা মচা নঙে হায়না কৈদৌঙৈসু খন্না ঙমখিদে। তশেংবদি গোপাল অমসুং তরুনবদি রবীনবুনা হেন্না লুনা তৌদুনা য়োক্কিবনি চন্দ্রমুখীনা।

লমদাগী অহানবা থাখাইদা নোংমা নুমিদাং রাইরমদা তরুন য়ালা তফিং তফিং য়মদা লাকখি। মপাগা চিকুা রারী খরা শাল্লখি। চন্দ্রমুখীদি মচা লাকয়ে হায়বগী হরাউবা ঈপান্তা তাউদুনা মচানা চানবা মথেল মকোয় তৌদুনা হোৎনরি। নুমিদাং খরা থেংজিল্লুকুগা মমাদা খুরমদুনা বিদায় লৌরগা ব্যাগ অমা য়ানশিন্দুনা থোকখি তরুন। চন্দ্রমুখীনা কদায় চৎলিবনো হংবদা—হেনফদবনি—চৎতবা য়াদ্রবনিতা হায়রম্মি। শুগাইনা মরম মহা করিমত্তা হায়রমদে। জ্ঞান মেন তাদবা চন্দ্রমুখীদি তিঙক-মাইঙক্কদুনা য়েংদুনা 'সুম লৈহৌই। খরনি মতুঙদা মীনা ঙাঙনবদা তায়—তরুনদি মুক্তিফৌজতা চৎত্রে—লানদা চৎত্রে—বাংলাদেশকী নিঙতম্বা তানবগী লানদা। চন্দ্রমুখী খঙদে নিঙতম্বা ফংঙগা করি কাল্লগদবা। অদুবু লান য়াওবা চৎখিবা মচানিপা তরুনগীদমত্তদি পাখৎতবা ঙমজদে।

শজিবু থাদদি লানগী ময়াই কনখলম্মি। লানগী মৈশা চন্দ্রমুখীখোইগী খুলদসু খরা খরা ফাউরক্কম্মি। নুপী-অঙাং, পোৎ-চৈ থৈদোকুবা য়াওই—ইন্ডিয়া চৎনখিবা য়াওই কোঙ্গাইমনা। চন্দ্রমুখীসু মমোনে করিনে অতৈ মী ময়ামগা লোয়ননা ইন্ডিয়াদা চেল্লক্কম্মি। য়ুমদনা মপুরোইবগা মচানিপা অহল গোপালগা লৈহৌবগী রানি য়ুম শংবগীদমক—খুদোং চারোইদবা ওইরগা মখোইসু চেল্লক্কদবনি। রবীনদি মমাগা লোয়ননা চৎলসি হায়ববু শুকয়া য়াখিদরে—মপাগা লৈহৌগনি—কোল্লা লাক্কনি হায়না কল্লমক নিঙায় তৌত্রে। অঙাংদুগী মতৌদুদা নুংঙায়তদুনা মপানসু হায়রে—ফরে ফরে নখোয় চৎলো, নোং নিনি মতুঙদা মাৰু থিনবিরকপা হায়বদুনি। ইন্ডিয়াদা সরকারনা পীবা ক্যাম্পতা লৈরে চন্দ্রমুখীখোয়। ক্যাম্পকী অরা-অনা ভুংওইনদুনা চন্দ্রমুখীদি মতম'পুম্বদা লানদা চৎখিবা মচানিপা তরুন অমসুং য়ুমশংদুনা লৈহৌরিবা মপুরোইবা অমসুং মচা অনীগী রাতমক খন্দুনা লৈরে।

নোংমগী অয়ুকনি। চন্দ্রমুখী নুমিদাং মঙ নুংঙাইরমদে হায়দুনা অরাংগী বারান্দাদুদা ফম্মগা চিত্তাগা শাগোল্লদুনা লৈরি। তাজ্জাদুমত্তদা য়ালা তফিং তফিং থুংঙখি মাগী মপুরোইবা কাহাই। মপুরোইবগী চোকথরবা হকচাং—মঙাল য়াউদ্রবা মায়থোং উবদা স্বাই লাউই চন্দ্রমুখীগী থম্মোয়। লাংতকুনা হংঙি—করি তৌরে? গোপাল-রবীনদি কদায়?

কাহাই ফদ্রাক লাউনা ফমথে বারান্দাদুদা। মরু লুকুা তুমিল্লা লৈ। মমিৎতগী শিহুরকখি থম্মোয়গী চাকথেকুবা ঈগী ইচেল পিরাংগী ঈরা ওইনা। ঙহাক লৈরগা তপ্পা তপ্পা পোথা পোথানা লীবা হৌরকই তমথিরবা থৌদোক অমগী রারী।

মমাঙগী নুমিদাং 'দুদনি। ঙল্লপা চাক-ঈশিং লৌইরগা চাগে হায়নতা ফল্লি মপা মচা অহুম। কদোমদগীনো ময়াং খরা পরপ পরপ চঙশিল্লকই ইমুঙ তাল্লা। ঙকুা য়েংই কাহাই। লমদমসিগী ময়াংশিংদি মৈতৈ য়ুমগী ইমুঙদা খক চঙদে। অদু ওইরবদি লাকইবশিংসি কদাইগীনো? করি মরমগী লাকপনো? রাহং হংবগী তাজ্জা ফংখিদে কাহাই। মমাই মমিৎ ফি-না খুমজিনবা নিপা মরী মঙা চংশিল্লক্কুনা কিং কিং নমদুনা ফাই মখোয় অহুমবু। খুৎলৈ থুনা মখুং পুনশিল্লি ভুংওইননা—মমাই মমিৎ পুনশিল্লি ফি অমুবনা—মখাদা ফিবুন নম্মি। অদুদপী মখরাংদা থৌরি থুদুনা চিংদুনা পুই মখোয় অহুমবু। লম্বীদা থোরকুগা খংঙে—মখোয় অহুমতা নঙে, অহোয়না অতৈ মীওই খরবুসু অদুম হায়না ফাদুনা পুরক্কম্মি। মদুদগী আমুক সোড়োকতা—আমুক লৌবুক্তা মখোঙনা



চৎহদুনা পুই। ফনা কুইরে মথোয়বু চিংদুনা পুরক্লিবসে। লম্বী মশাংসি কনামত্তা করিমত্তা  
 ঙাংনদে। ফাবা লাকইবা কাঙবুশিংদি মরক মরত্তা রা মচৎ মচৎ ঙাংনৈ। মথোয়গী  
 রাশিংদগী খঙবা ঙম্মি—মথোয়শিংদি বাংলাদেশকী নিঙ্তম লানসিবু যাদবা কাঙবুনি।  
 মথোয়না হায়নৈ মৈতৈশিংদি লোইনা আওয়ামী লীগতা ভোট পীবা কাঙবুনি—নিঙ্তম  
 লানসিবু যাবা—শৌগৎপা কাঙলূপনি। তরুনগী রাসু পনখিবঙম তৌই। মথোয়না  
 ঙাংনৈ—মৈতৈশিংদি অফং অফংবদা ফাদুনা হাৎকদবনি। মাইল কয়া শুরবা খঙদে  
 মথোয়না চৎলক্লিবসি—কদোম পাংনা চৎলিবনো মদুসু ভাব তাদে। নুমিদাং খেংজিলক্লে  
 হায়বসিদি খংঙি কাহাই। খরা চৎলগা মফম অমদা মথোয় ময়াসু ফমহল্লে। মফমদু  
 তুরেল মপালনি। ঈশিং চেনবগী মখোল অমসুং তুরেলগী অইংবা নুংশিং ফাউরকই  
 কাহাইদা।

ঙহাক তুমিন্না লৈ মায়কৈ পুম্বা। ঙহাক লৈরগা করিঙম্বা মখোল অমা অমসুং  
 কনানো মগী খোহ্লোক্তগী অরোইবা খোল্লাউ অমা তাবা ফংখি কাহাইনা। মীহিংচাশিংদুনা  
 ঙাংনবদুনা খঙবা ঙম্মি—মথোয়শিংদুনা অফাবা মী অমবু থাঙনা য়াহ্‌লগা তুরেলদা  
 ইল্লে। ঙহাক লৈরগা অমগীমুক খোল্লাউ তায়। কাহাই মশীং থী-অমা, অনী, অল্‌ম...।  
 ঙসিদি পুন্সি অসি লোইয়ু হায়বা তমখবোইরে—খল্লকই কাহাইনা। মমোন মমোন্দা  
 মাগী ইষ্টদেব কুঞ্চগী মিংলেন শোঙ্লে। মাগী নুংশিজরবী তালোয় চন্দ্রমুখীগী মাইথোং  
 নির্ঘশংলকই—নিংশিংলকই মচা নিপা য়াইমা তরুনগী রা। তপ্পা তপ্পা শিৎনা শিৎনা তুং  
 হন্দোরকই কাহাই। মখুৎকী অপ্নুদো খরা খরা কোমথোরকপঙম তৌই। তপ্পা তপ্পা  
 হোৎনদুনা লৌথোকচরে অপ্নুদো। মমিৎকী ফি অদু হাংদোকটৈ। পুম্মম মমখি মায়কৈ  
 ‘পুম্বা। অমম্বা অহিংদুনা করিমত্তা উদে কাহাই। ঙহাক লৈরগা অমম্বদু খরা হেনরকুবদা  
 কাহাইনা উবা ফংঙি—খজিঙং লাপ্পা লৈরিবা মুশি মুশিরবা মূর্তি খরা। কাহাই শিৎনা  
 শিৎনা তুরেল মপালরোমদা চঙশিল্লি—তপ্পা নাইহু লৈরায় মখাদা। পাকথ পাকথনা চৎপা  
 হৌরি তুরেলগী ঈচেলগী হঙ্গৎনা। অদুম হায়না নুমিদাং চুপ্পা চৎলবা তুংদা মফম সিদা  
 য়োরকপনি কাহাই। গোপাল অমসুং রবীনগী মরাইবত্তা করি তমখবা কাহাই হায়বা  
 ঙমদে। মদুদগী অরাবগা-নুংঙাইতবগনা নুংনাংঙবা কাহাই হিংঙে হায়বাগী নুংঙাইবা  
 ‘মগা কোল্লনা সুম জ্ঞান মাঙথ্লে।

মতম্মদা লান লোইরে—নিঙ্তমলে বাংলাদেশ। চন্দ্রমুখীথোয় ইল্লকলে ময়ুম  
 লমদমদা। অদুবু অঙকপনি বিধিগী নোংদম! লানদা চৎখিবা মাগী তরুনদি লানঙম  
 ফীরান পায়দুনা ইল্লকলে। অদুবু মমা-মপাগী মখাদা শান্তিদা লৈহৌবা গোপাল-রবীনতদি  
 ইল্লকপা লৈখিদ্দে। গোপালগী রাসু থমখো। রবীনগীদমক্তনি খল্লিবা চন্দ্রমুখীনা। মনাওনুপী  
 মালতীনা মাগী মখুং পায়না শিল্লরম্বনি রবীনবু। হয়েং লাইরমলেনদা চৎলগা মালতীদা  
 করি পাউখুম্মুগনি? ‘ইচেমহল, ঐগী রবীন করম তৌহৌরি’ হায়বদা করি পাউখুম্মো  
 মানা পিগদবা? করিগীনো খঙদে, চন্দ্রমুখীনা মমোনদা থাঙ্লে—মথোয়শিংদুনা রবীনবুদি  
 হাৎপিরোই—অঙাংনি হায়না থাদোকপিরক্লনি। নোংমদি শোয়দনা অঙাংদো লম্বী থি-  
 থিদুনা ময়ুমদা ইল্লকখিনি। অদুনা চন্দ্রমুখীদি নিতিগী রবীন ইল্লকখিনি হায়বা আশাদা  
 মতমপুম্বদা নোংচুপ পাংনা লম্বী য়েংদুনা লৈ। ঙসিসু লৈরি চন্দ্রমুখী—য়াল্লা রানা ঈশিং  
 চাই-চাইদুনা হিংহন্দুনা থল্লি মাগী আশাগী ময়োলদো।

নুমিদাংরাইরমগী ময়ুম ইঞ্জিনবা কাক শঙ্গু অমনা ‘কাক’ ‘কাক’ থোংদুনা কোকথক্তা  
 ইরাং লাংমথৈ পাইদুনা চৎখি। নিংশিংবগী রাউজুনরবা জগৎতগী বাস্তবতা ইল্লকখি  
 চন্দ্রমুখী।

নোঙ্গৌবীনা নোং ঙাইবঙম মচা ইল্লকখিনি ঙাইজবা চন্দ্রমুখী নোং থোংবদোনা হৌনা  
 কপথরকই।

## কুরাক অমগী বারী

মতমদু খুষ্ট চহী ১৯৭৫গী লোইরমদাইনি। ইংথমগী চৈনাখোল খরা খরা ফাউরকুবা মালেমগী মায়েথোদা অরাবগী হুমাং মরিক শৌদোক্রি অয়ুকী উনগী শক্তমদা। ইংথমগী চৈনাখোল খাঙবদতা রাজরবী মালেমনা কোরৌগী মৈশা লাংবগীমুক খল্লবদা লাংতরুদনা নোংমা নোংমগী কোরৌগা উল্লবগী মতম তেনশিন্দুনা মতম শাঙনা যাহিপ তাল্লকি নুমিদাং লাইরেম্বীগী তম্পাক্তা। লাইয়েকপগী ক্যানভাসতা য়েকপা ঈচেলগুম পুকচেল তপচবী সুরমাগী তোবান্দা খুন্দাজবী মৌনী লুপপূদনা কাজরকপী মৌনহাণ্ডম ইংনা নৌনা ফজবী সিলেট শহরগী মচি অমদনি ঐগী অফিসতো। থোঙ্গালমক্তদা সিদ্ধ পুরুষ শাহজালাল আউলিয়াগী দরগানা মায়কৈ ঙান্দনা লেঙ্গি। দরগাগী শেংলবা নুংশিংনা তঙনা মায়কৈ মরীগী নুংশিৎপু শেংদোকপিরি। মথোল তরা নাইরিবা দরগাগী মিনারদগী মতম মতমদা লাউরকপা আজানগী শেংলবা খোঞ্জেলনা ভক্তশিংগী থম্মোয়দা ভক্তগী ঈহৌ পুরকলি।

নোংমগী অয়ুকনি। পুঙ মাপল তাবগা লোয়ননা নিতিগী মভৌগুম অফিস কারকি ঐসু। তরু তনাল্লাবা পিক্তক তোঁবা কা'দুদা ঐখোয় মঙাতমক ফম্মি। থোংনাওমগী মপা ওইরপা নোংমোক গুমা থাবা টেবিলনী ঐগীদু। ষ্টিল আলমিরাদগী চে-চাং লৌথোক্তুনা থবক ঙগৎপদমক হৌগৎলম্মি। কদোমদগীনো ইখঙ খঙহৌদনা মচু মচুগী লৈরোংনা লৈত্রোংলবা কুরাক অমা কা'দুদা কোইপাই পাইরৈ। কুরাকতুনা ফজবগা—খাজদনা কা'দুদা চঙক্তুনা পাইরবগা ময়াম পুম্মক ঙক্তুনা য়েংনৈ। ঐসু থবক লেগুনা ঙক্কা য়েংদুনা লৈখি কোইপাই পাইরবিবা কুরাকতুবু। অদুবু কুরাকতুদি ঐবু অতৈসু ঙকহন্দুনা তপ্পা পাইশিল্লক্তুনা ঐগী ওইখংবা থবক খাউগী মথক ওইরপা লেংজুম মনাক্তা তোংঙৈ। ময়ামসু ঙক্কা য়েংনৈ ঐঙোন্দা। ঐখোয়গা থবক শুমিল্লবী মীরানা ফিংনা হায়রকই—সিংবাবু, কুমশি চহীসি মীগাক হেনগৎকদবা খুদম্মি। রাদু তাবদা চহী মতাঙগীদি মতিক চাজদ্রিবা অদুবু অপাম নুংশিদি মশক খঙলবা ঐনা হরাওঁজৈ—আমুক্সু হুমা হায়হল্লিঙঙ। অদুবু চীন্দদি হায়খি—শৈ কদায়দগীনো—ওইথোক্তুবা রাদুবু।

‘করিগী ওইথোক্তুবনো’—য়ৌ যৌনি মোস্তাকিম বিধান না। মখোয়গা বারী শাবা তোক্তুনা অমুক কুরাকতুদা ওনশিল্লি। কয়্যাতা ফজবনো মাগী লৈরোং য়েকপা মশা শিংদো—অমুবাদা শংবানবা মচু য়ৈবা কুচুদা অরংবা নাপু মচুনা ফুটফুট থিনবদুদি নোংকুপরকী শংবানবা অতিয়াদা চুমথাং থোকপঙম্মি। অহানবা উবামক্তদা কুরাকতুবু মিতারম্মি—নুংশিজখি মাবু। কুরাকতুবু ঐগী—লম্মায় ওইনা ঐগীতা ওইনিংখি। অদুবু ঐগী থম্মোয়বু খঙদবা কুরাকতুদি ঐবু হুন্দোক্রমদুনা পাইখিগদ্রা হায়বা রাখলদগী পাইখিদিঙৈদা ফাহৌসিরা হায়না খুং তিংথোকলুই। অদুবু করি খল্লবনো—তিংথোকলুবা খুং চিংশিঞ্জরকখি ইদোমতা। কুরাকতুদি ঐঙোন্দা য়েংদুনা মোমোন নোক্তুনা লৈরম্মি। নঙে মসিবু ঐগী মীৎয়েং শোয়বনরা? খঞ্জা-মঞ্জাননা ঐনা হংখি—নঙে শক ফজবী কুরাক, নঙনা মোমোন নোক্রিবাদি করিগীনো? অদুবু করিসু নাচুংবিদে মাদি—পাউখুম্বিরকতে ঐগী রাহংগী। ঐনা খল্লি—হোয়নে, করি হায়নসু পাউখুম্বক্কনি। কুরাকনবুদি মীরোল থোকপরাদো? অদুবু অঙকপগী মথক্তা অঙকপনী! ঐবু অতৈসু ঙকহন্দুনা কুরাকতুনা মিরবা খোঞ্জেলদা মী তাখিগনি মতাঙম তপ্পা খুম্মকখি—মীরোল থোক্তে হায়বদু চুমদে। অদুগা ঐদি নঙগী থম্মোয় খঙদবসু নঙে—খঙদুনবু ঐবু নুংশিবিগনি হায়না নকাদা চংজরকপনি। ঐ ঙকপদগী হেল্লদুনা ঐগী অরোনবা নুংশিবগী

রাবু নুংশিজরুবা মীওইদুনা লায়না খঙদোক্লম্বদুনা ইকাইখিবনা লরাই লুতোন শাখ্খি। ইকাইবা খাঙদুনা মঙোন্দগী মায় লৈখোক্লগা খবক কল্লা শুশিন্নি। ওহাক লৈরগা মানদুম হংঙকখি 'কৈদৌরবগে তুমিন লৈখবদি?' এনা—কৈসু তৌদে—হায়রগা তুমিন লৈখোকই।

'অদুবু এনা লাকইবসি করিগীনো হায়বা ফাউবদি হংঙরোইদ্রা?' হোয়নে কুরাক্কী রাহংদু তাবদা ঐ জ্ঞান খঙতা তারকখি। কলম খাঙৎতুনা মঙোন্দা ওনশিল্লি। নোকমি তৌদুনা মানা অমুক হায়রকই—'ফরে অপাৎপসিদি ঐগীনিনা হংদ্রবসু 'সুম হায়জরগে।' এনা অঙকপা'মগা লোয়ননা থরায় যাওনা তাখি মাগী রাশিংদো। মানা হায়রকখি—'ঐ ঐগী কুরাককী পুসিসে অমুক পামজদে—ঐ কুরাক ওইনিংদো। অদুনা মী ওইরগে হায়না মীগী মনাজ্জা লাকপনি।' ঐগী মায়খোংদা য়েকখিবা রাহংগী ময়েক অদু উরমাল্লে—মানা মখা তাথরকখি—'অদুনা এনা মীওইবা ফুরপকী মীজ্জ ওইরিবা পুকচেল চাউরবা কবি নহাক্কী নফমদা হায়জনিংবদি—তোল্লেবা কুরাক ঐরবসু মী ওলহনবিরো। ঐরবসু মীরোল থোকহনবিরো—থস্মোয় পানবিরো—নুংশিবা তসীরো। ঐসু পুসিচুপ্পা'মা নুংশিজরগে নঙবু—লাৎচরগে ঈশ্বরগুন্না। ঐবু...ঐবু...।' ইমোশোননা হেজিন্দুনা রা লোইশিনবা ওমদে কুরাকতো।

এনা নোকফেৎ তৌরগা শোর মপী শাংনা হোন্দোক্লনা হায়—'ও, মদু ওইরে—ওইথোজ্জুবা রারীদো?' মায়খোং লাংশিল্লি কুরাকতো—য়াল্লা থস্মোয় শোকথুবোই। খরা শাউরপ্পা খুস্মকই—'হোয়নে, ঐদি কুরাকনি—ইচম চম্বা কুরাক। অদুবু করিগুন্না রাহৈশিংসি হায়রগা থোকলবদি নঙগী নুংশিবী—থস্মোয় তাজবী...।'

'হুস তুমিন লৈয়ু, মিং হায়রক্কনু। ময়াম তাখিনি।' ফিংলপ্পা মচিন্দু মেনগে হায়না খুৎ থিংথোক্লই। অদুবু য়াল্লা রারৌখুবোইরে কুরাকতুদি...হল্লা য়েংদমথৈ পাইদুনা চখ্খি। তিঙক মাইঙরুদুনা ঐসু অদুম য়েংদুনা লেহৌই নিংঙমহৌদনা। অমসু অমসু হংনরকই—পাইখুবোইরে কুরাকতো? করিমত্তা খুমদনা খবজ্জা মায় ওনশিল্লি ঐ। অদুবু তং তাখিদে থস্মোয়দি। উংদুনা লৈখি ইদোম্মতা।

অদুনা কয়া কুইনা লেনখিবা খঙদে। ইনাজ্জা ফল্লিবী মীরানা হংঙকই—'করি খল্লিবগে অদুক মুন্না সিংবাবু? কুরাকতুগী রাখল্লা? রাকরনু কুরাক তুদি হল্লক্কে য়েংঙু।' হায়ঙম্মদনা য়েংঙুবু কুরাকতুদি মাগী হাল্লগী ফমফমদুনা তুমিনা ফমদুনা লৈরাম্মি। করম্বা শরজ্জবু পাইরকখিবা খঙহৌদে। ঐসু কুরাকতুবু উবদা খরদুম হল্লা শাউনিংখ—নিংঙাই অমা তৌখি। মাবু উশল্লদুনা লাউনা হায়খি মীরাদা—'শেরা ঐনবু কুরাকতুগী রাখল করিগী খনগমো। ইরিবা চে'সে অরুবনি। অদুদা খরা নিংখিজনা ইগে হায়না রাখল তৌবনি।' মদুদগীদি তশেংনমক্কীসু খবজ্জা মায় ওনশিনখি। য়েংদ্রবসু খংঙি কুরাকতুদি শোয়দনা এনা গুরিবা খবকশিংদো য়েংদুনা লৈরিনি। পুঙ অমা তাবা ওহাক ওইখুমাল্লে—দরগাগী মিনারগী রাংখ্রবা মতোন্দগী মাইককী খোঞ্জেলদা শন্দোরক্কি আজানগী নিংখিরবা সুর। অফিসকী অয়াস্বা মী চাক চাবা চৎনখিরস্মে।

ঐসু চৎলগে হায়না চে-চাং লোইশিন্দুনা ষ্টিল আলমিরাদা হাপচিল্লগা সো পাল্লে। অদুবু কুরাকতুদি পাইবা লৈখিদে। অকোনবদদি খাঙবা ওম্মজ্জদুনা চৎখ্রো হায়বদি হায়ঙমদুনা—কুরাক, নঙ লৈরাম্মু, ঐ চাক চারুখিগে। নঙসু য়ুম তাল্লা চৎলবদি অঙাংশিনা ফাৰিখিবা তারে—হায়না হায়রে। করিমত্তা খুস্মদনা তুমিনা পাইখ্রো মাদি। মানা পাইখিবা মায়কৈ পাংনা য়েংদুনা ওহাক তুমিনা লেপ্তুনা লৈরগা তপ্পা তপ্পা থোরকখি ঐসু।

নুংখিলগী অফিসতা লাক্কা চে-চাং পুথোকপতা মঙায়রি। কুরাকতো কদোমদগীনো

পাইরজুনা ফুল্লরে মাগী হাল্লগী মফমদুদা। লম্বী মশাং মাগী রাতনি খন্দুনা লাল্লিবা। অদুনা মাৰু হেক উবদা খৌরাংলবা কনাগুহা'মা উবগুম খরা হরাউখি। অদুবু মাডি হল্লফাউবা য়েংদনা চাঁং লেয়া হংগকখি ঐঙোন্দা — ‘করিগীনো অসুক থেংগকইবা?’

-কদাইদা থেংগকইবনো?—নোকমি নোকমি খুম্মি ঐনা।

-করিগী থেংগোই? পুঙ অনী মখাইদা নত্রা অফিস? হৌজিক কয়া তারে—পুঙ অহুমদি হেল্লরিনি?

ঐ নোকপা খাম্বা গুমখিদরে। কন্না নোকথোক্লগা হংগি — ‘নত্তে, নত্তে ঐগী অফিসকী বসরো? মরমগাক খিগৎলকইববু?’ মাসু খাঙবা য়ারজুমাল্লে — হৌনা নোকথোরক্লে। অদুগা হায়রকই-হোয়নে, বসপুদি নত্তে। অদুবু ঐ ‘না লাংতক্কা গাইদুনা লৈহৌরী হায়বসিবু কাউবিরিবা করিগীনো?

‘ও? মদুগী ওইরে?’—ঐ অতৈ মখা তাথবা গুমখিদে। মানা অমুক হায়রকই — ‘গুসাই নঙনা শাউবদো চুম্মি — শাউফম থোকই। কুরাকনবু মী ওইবা য়াবরা — থুম্মোয় পান্দবী তীল-কাঙ অমনবু নুংশিবা হৈবা হৌনবরা? চুম্মি, অচুম্মক্লি। অদুগীদমজ্জনি ঐনা অমুক কুরাক ওইনিংদ্রিবসু — কুরাকী পুন্সি থাদোক্লিঙিবসু?

ঐনা গুকা হংগি — করিগী?

‘মরম হায়ববু — শা-গা-তীল-কাঙদি মীরোল থোক্তে — থুম্মোয় পান্দে — নুংশিবা হৈতে। কুরাকতি ফজবা লৈরাং উরগা লৈহিক চুপথোকপিবদা গুম্মি — লৈরাং পুন্সি মাঙহনবতা গুম্মি। কবি নঙতোনা লৈরাংগী ফজববু শিংথাবা গুমদে — গুমদে রাইগী অমৃত মরিক খিকপিদুনা লৈরাং পুন্সিবু অমর ওইহনবা। থুম্মোয় পান্দবা কুরাকতি পুন্সিগী অরানুংগাইগী রারী লিবা গুমদে — কনাবসু নুংশিবা গুমদে। অসিগুম্বা পুন্সি অমা থমদুনা করি কান্নকগনি? অদুননি ঐনা থরায় থারগে হায়রিবসে — কুরাক পুন্সিসে মাঙহল্লগে হায়রিবসে।’

খুমফম খঙদে ঐ। অদুবু তপ্পা হায়খি — ‘অদুমজ্জনা কাউগনু মালেম অসে য়াম্মা নুংশিবনি — মহৌশা লাইরেস্বীগী শক্তমসে য়াম্মা নিংখিজবনি। অসিগুম্বাদি নঙ কদাইদসু ফংলোই। অদুনা কনানসু মালেম’সিবু থাদোক্কা চৎনিংদবনি।’

‘চুম্মি ঐসু চৎনিংদে। চৎনিংদে হায়দুনবু ঐনা থরায় থানিংলিবনি — কুরাক পুন্সিসে মাঙহল্লিংলিবনি।’

‘হায়বদি? গুকা হংখি ঐনা। ‘হায়বদি ঐনা থরায় থারগা অমুক মীওই শক্তম লৌরকখিনি। অদুনা ঐনা শিদ্দিঙেসিদা মীওইববু নুংশিজনিংলিবনি ঐনা মীওইবগী নাজ্জা লৈদুনা — মীওইববু নুংশিজদুনা — মীওইবগী রাখলতা খন্দুনা থরায় থানিংলিবনি।’ গুকচাননা য়েংলিবা ঐগী মিৎসাদুদা মিৎফম থমদুনা মানা অমুক হায়রকখি — ‘ভরত মুনিগী রারী তাদ্রিবরা? শজি মচা অমবু নুংশিজদুনা — শজিদুগী রাখলতা খন্দুনা থরায় থাখিবা মুনিগা শজি ওইনা পোকখিবদো? ঐসু, থাজৌ, ঐসু মীওইবগী রাখলতা খন্দুনা শিগদৌরিবনি। অমুক মীওই শক্তম লৌরকখিগদৌরিবনি। শোয়দ্রবনি য়েংগু ঐনা মীওইবা ওইনা পোকুরগা মহৌশা লাইরেস্বীবু নুংশিজগনি। তিংথৌ মনা অমগীদমজ্জা গুমদ্রবদা ঐনা পিরাং মতুম অমত্তদি কৎচগনি। নুংশিজগনি ঐনা মীওইবা খুদিংবু। য়েংগু কবি, শোয়দ্রবনি ঐনা মীওই শক্তম লৌরগনি? নঙ, নঙ ঐবু গাইরম্মকো কবি।’

মদু হায়রম্মগা কুরাক অদো ঐঙোন্দা অমুক্তং চিংনা য়েংগুম্মগা তপ্পা তপ্পা পাইখি। অদুবু — অদুবু মাগী মিৎলুদগী পিরাং মতুম অমা শিহুখিবরা? নত্রগা ঐগী মীথয়েং শোয়খিবনরা?

অফিস মতম লৌইদুনা য়ুমদা হল্লক্লে। অদুবু কুরাক তুগী রাখলনা মতম পুম্বদা

থস্মোয় লাংতকুহনখি। মাবু মীকুপমতা কাউবা ঙুমখিদে।

মথংগী নুমিং অফিস কাবদা লম্বী মশাং লাই খুরমখি—ঙসিসু কুরাকতো পাইরকুবদি ফনিকো।

খম্মা খম্মা অফিস যৌরে। চে-চাং পুথোক্রে। খবকসু হৌগৎলে। অদুব কুরাকতুদি পাইরকপা লৈখিদ্রে। খবক নাচুংদ্রে। কুরাকতুগী খনবদা অমুক মিহুৎথোংদা য়েংঙি—অমুক থোংজাউদা য়েংঙি—ঙহাকমুক মপালদা থোজুনা কোইচৎ চৎলি তৌদুনা লৈরে। অদুব কুরাকতো লাকুরে। য়াম্মা শুকথনা ইদোমতা চেয়ারদুদা নোহুরগা রাখল খল্লি। খুদজুদা ইনাক্কী কাচিনদুদা করিঙম্মা তাবা উদুনা পরপ পরপ চংশিল্লি। অদুব করিনো অসিদি? মফম মতম কাউখিদুনা খুরু খুদক কুই পাক্কাদুদা—তপ্পা নুংশিজনা খুবাক্তা থাঙ্গৎচরকই থরায় যাওদ্রবা কুরাকতুগী হকচাংদুব। ওরাংগী মাগী ফমফমদুদা তোংহনগে তৌই—য়াদ্রে। মিৎলুদগী শিহুরকখি থস্মোয় শোকপা পিরাং মতুম অনী—তপ তপ তাখি পুন্সিগী খপ্পরোইদবা কুরাকতুগী মশা অনী'দুদা।



# মিতু

[অওইবা খৌদোক অমগী মমিদগী — অইবা।]

মিতু, মিতু, কদায়দা চৎলি?

স্বপনখোইদা ঙ্হাক্ত চৎলুখিগে ইমা — চেম্মা চেম্মা খুম্মকই মিতু।

যাংনা হল্পকউকো ইবুংঙো, নঙগী স্কুলগী মতম য়ৌরকলে।

মঙক পৈরপ তৌদুনা ‘অ...চ্ছা’ হায়রম্মগা চেনখি মিতু।

ঙসি স্কুল তম্মগা মিতুখোইগী স্কুল ‘রমজান’গী ছুটি ওইরনি — থা অমা মখাইগী ছুটিনি। ইস্ খল্লবদা মিতু হরাউবনা লৈফম খঙদে। ময়ুমদা চৎতবা কয়া কুইরবনো। রতন, সজল, অরুনখোই উম্মদবা কয়া কুইরবা। অরুনখোইগী তেনরা মচাদু চাউরম্মনি। রা ঙ্হাবগাক ঙ্হম্মম্মনি।

স্বপন, হেই স্বপন, হয়েংদি ঐখোয় য়ুম চৎলনি। ঙ্হসি তম্মগা স্কুলসু ছুটি ওইরনি হায়বা। অদুনা বাবাগা ইমাগসু চৎকনি।

স্বপন য়াম্মা লুনা তিম্মজবা মরুপতু হয়েং চৎখনি — থা অমা মখাই উম্মররোই তাবদা মমায় মকশিল্লি — হংঙকই অওইবগীরনে?

মিতুদি মাগী হরাউবগী ময়াইনা অদুগী রাখলগাক লৈরুদে — খংঙরা স্বপন, ঐখোয়দুগা চাউরবা পাৎ অমা লৈ হায়বা। পাৎতুদা থরোসিনা শাৎখিবা ইস্। আদা ঐগী মরুপ রতন, সজল, অরুন লৈ। মখোয়গা লোয়ননা লফুগী উঙাম শারে হায়রগনে থরো হেঙ্কদৌরিবনিদো।

থরোশিংদু হেঙ্কঅগা কনানসু চৈদ্রা?

করিগী চৈগদৌরিবা?

নঙে পাৎতুগী মপু লৈত্রনে? থরোশিংদুবু কৈথেলদা য়োনদ্রাও?

হেরা, থরোবু কৈথেলদা য়োল্লি হায়ত্রা। ঐখোয়গীদু খুঙ্গংনি — নারায়ণগঞ্জ শহর নঙে। অসিগদবু য়োঞ্জবনি। ঐখোয়দুগদি কনানা কয়া হেক্রা চাগনি। থরোদা নঙে... হেংকসু পেলাম্মখে হেকপা য়াই।

ইস্, ঐসু চৎনিংত্রবা নখোয়গী খুঙ্গংদুদা, পুবিগদ্রা মিতু?

এ, নঙবু চৎকদ্রনে? চৎশিনা হয়েংমক। নখোয় শহরগী মীশিংসিদি খুঙ্গং হায়রগা য়াম্মা তুঙ্কৎচনা তৌই।

খঙজদেদা মীগী রাগাকতি। ঐদি সৈতমক্কী চৎনিংঙিবো। অদুগা হয়েংমক্কি তোকঅসি। হয়েংমুক্কী নঙনা চৎপদা ঐসু শোয়দনা চৎকনিবো নঙগা।

ফরে, অদুগা হন্দক ঐনা লাকপদনে নঙগী উচেক মচা অমা পুবিরক্কনি।

স্বপন ঙ্হুকা হংই — উচেক মচা? কদায়দগী?

এহ্, ঐখোয়দুগদিনে উচেক মচানা থল্লে — ময়না, তেনরা, চোঙা মুবী! ফানা ফানা লোয়নরিমিদো।

ইস্, অওইবগীরা? করি উচেক পুরক্কনি?

খঙদে, ময়না ফংঙদি ময়না পুরক্কনি। নত্রগা তেনরা মচা।

শোয়দনা পুরক্কনিকো?

শোয়দনা পুরক্কদৌরিমি।

হয়েং কাউরে হায়না পুরকত্রবদি?

য়েংঙুবা, কয়া ফজবা উচেক মচা পুরকপা। নঙে, হেই স্বপন স্কুল চৎলোইদ্রা?

হোয়নে, মতম য়ৌরমালাে।

স্বপন, নঙ লৌশিল্লগা ঐথোয়রোমদা লাকখলকউকো। ঐসু লোয়শিন্দুনা লৈরমগে—হায়রম্মগা মিতু পরপ পরপ চেনখি।

মিতু চহী তরাহুমদোয়রোম গুরবা নিপামচানি। নারায়নগঞ্জ হাই স্কুলগী শ্রেণী তরেথকী ছাত্র মিতু য়ান্না মবুদ্ধি ফবা ছাত্রনি। ক্লাসকী মকোক ওইরিবা ছাত্রনি। মিতুগী মপা চাউরেন নারায়নগঞ্জ আদমজী জুট মিলগী য়াইমরপপা অফিসারনি। অমত্তা পোকচবা মিতু মমা মপাগী থম্মোয়গী মণিনি। মীকুপমতা থানবা য়াদে।

মিতু, মিতু, লৌদ্রিবরা? স্বপন লাকএ।

লৌহিৰে ইমা।

দেটেনগী অশংবা প্যান্ট অমা শেংলগা অঙোবা হাফ শাট অমা লিংতুনা থবাক্তা লাইরিক খরা কোল্লগা পরপ পরপ থোরকই মিতু।

স্কুল ছুটি ওইবগা য়ুমদা চুমদ্রিং লাকউ—মরত্তা পল্লকনুকো।

মঙক পৈতক তৌরগা ‘অ...চ্ছা’ হায়রগা ‘বাই বাই’ হায়দুনা মথুং মচা অনীদু হায়র হায়রদুনা স্বপনগা মথোয় অনী নোক নোকতুনা পরপ পরপ থোকখি।

মমাসু মচানা চথিবা লয়ী পাংনা য়েংদুনা নুংশিনা মুরুম মুরুম শোঞ্জহৌই—ওহোকা গাওজথ্রবা অঙাংনিকো।

নুমিৎচুপপাদুমা মিতুদি লৈফম খঙখিদ্ৰে। পিৰিওডশিংসি য়ান্না শাংথ্রমালে লোয়বা নাইখিদ্ৰে হায়না খল্লকই মিতুনা। লাইরিক তম্বগাক নাচুংদ্ৰে। করম্বা মতমদা স্কুলগী অরোইবা কাংশি য়ৈরক্কদবা অদুতমক খন্দুনা লৈরে।

য়েংঙি য়েংঙিঙৈদা স্কুলগী অরোইবা কাংশি য়ৈরকলে—স্কুল ছুটি ওইরে। ছাত্র পুম্মক হরাও তয়ান্না রা রা লাউনা নোক খেরদুনা ক্লাশিংদগী থোকুরকলে। মিতুদি রমজানগী থা অমা মখাই‘সিমা স্কুলদা লাকুরোই খল্লবদা পুন্নিং নুংশিরকলে। খুদত্তা মপানসু য়ান্না থোকুংঙক্ৰে। ছুটি ওইরিঙৈ থা অমা মখাই‘সিমা স্কুলসিদা অমুক খোঙদাররোই খল্লবগী পুন্নিং নুংশিবগা মপান থোকনিংবগা খঞ্জা-মঞ্জানরবা মিতু মপান থোকখিগে খল্লদুনা বাথরুমদা চঙথ্রে। অদুবু অঙকপদি মপান থোকপা লোয়রদুনা থোঙ হাংদোককে তৌবদা হেমা য়াদ্রে। মপালদা করিগুম্বা অমনা ফাজিনদুনা থম্গুম তৌরে। মিতু নোকফেং তৌই—মমোন্দা খল্লি শোইদনা স্বপনগী কারবার ওইরিনি।

স্বপন, হেই স্বপন, সে হাংদোকউসে নুংঙায়তে।

অদুবু হন্না হন্না কৌরবমত্তদা কনাসু খুম্মকত্রবদা অমসুং থোং হাংদোকত্রবদা মিতু খরা শাউনিংলকই—শাওরপনা লাওরকই—কনানো, ফাগীগী মতম নত্তে। হাংদোকও শে, চাক লাম্মে।

অদুমত্তদা চেকমোক লাউরকত্রবদা মিতু চিংনরকই অমসুং অকিবা পোক্ককই। মখোল থোক্ৰা লাউরকই—কনানা থোঙ লোনশিল্লিবনো? ঐ মনুঙদা লৈ—থোঙ হাংদোকও। অদুবু কনামত্তা তাবিখিদ্ৰে। মিতু কপনিংলকয়ে। লৈজবা পাঙ্গলনা থোঙদা খুদমনা শুবা হৌরকই। থোঙ মচাদুনা কাওদুনা থোঙজাও অদুবু থুগায়গদগী হোৎনরকই। অদুবু থোঙদুদি লেংবফাও লেংবিদ্ৰে। মিতু খঙঙে, স্কুলগী দরওয়ান্দুনা ছাত্র লৌইনা চৎনথ্রে—কনামত্তা লৈদ্ৰে খন্দুনা শো পানশন্দুনা চৎনথ্রে হায়বা। স্কুল ছুটি ওইথ্রবনিনা স্কুলগী লমকোয় মনুঙদা কনা অমত্তা লৈরম্মরোই—থা অমা মখাই‘সিগী মনুঙদা কনা অমত্তসু লাকুরোই। মিতু অতৈ খহ্বা গুমদ্রে। মখোল থোক্ৰা কপখল্লকয়ে। অদুবু কপতুনা লৈদুনদি করিসু কাল্লফম লৈতে। হিংবগী আশা অমুক উদ্রবসু শিদ্ৰিফাওবদি হোৎনরগে হায়দুনা অকনবা থোল্লাওদা লাউবা হৌরকলে। লাউরি লাউরিঙৈদা থোন থোক্ককত্রে। চাক লাম্বগী হকচাং চোকথবগা—ওইরিবা ফিভমদুনা থুক্ৰেখিবগা মিতুগী হকচাং পুম্বা

‘মুশোল শোলু’ মিতু লেপপা ঙ্মকত্রে। মখাদা ফমথরে—ফকলাংদুদা ঙাথরে। পিরাংতনা থুমহলবা মীংলু অনীদুদা ফাওরক্রে মমাগী শক্তমদো। মাগী নুংশিজরবী মমাদুনা মাগীদমক মখেল কয়া তৌদুনা ঙাইরিগবা খল্লবদা হৌজিক্তা থকখিবা পিরাং অমুঙ্কা লিরি নাইনা শিব্বা হৌরকলে। মমাগী ওইরমগদবা ফিভম খল্লবদা মিতু মশাগী অরাবা, পুষা কাউখরে। হৌজিকমক পাইদুনা চৎনিংঙে মচা হল্লকনি হায়না লম্বী পাংনা য়েংদুনা ঙাইজরিবী মমাগী তম্পাকতুদা। অদুবু ওল্লোকপনি—মাদি বন্দী ওইরে নোংদমখীবা বিধিগী নুংশি হৈব্বা নোংদমগী শারংদা।

খরা খরা তৌদুনা নুমিৎ তারকলে...মমশিল্লকলে মাইকৈ’পুষা। পুন্সিগী মমাগা নন্তনা তোঙান্না হিপচরকতবা মিতু অমম্বা নুমিদাংসি মশা মতোমতা মীচিক মীরাওখোল তাদ্রবা শুক্লবা মফমসিদা লেনবা তারবোইকো খল্লবদা কিবনা মশা তনিক তনিকলে। মখোল খোকা কপ্পাফাওবা কিবনা হিক্কা হিক্কা কপ্পে মিতু। ‘ইমা ও ইমা, নঙবু কদইনো? মীকুপমতং উদবদা কোইথি থীবা নচাবু অসুক মমথ্রবা অহিঙ’সিদা শুক্লবা মফম’সিদা ইতোমতা লেল্ল হায়না লংথোকপিরত্রাও? ইমা, নঙবু কাউররনে ঐ গুসি নুমিৎসিগী চাক চখোম অমা ফাওবা চাদ্রি হায়বা। চাক পিজররোইদ্রা ঐবু...চাক লাম্বনা লোইরেনে ইমা’।

মখা খল্লবা ঙমদ্রে। কপ্পতনা মথৌদাং ওইনা তোকলে। কপ্পতনা মপুম থিল্লদুনা রাখরকলে...তুমনিংলক্রে। অদুবু তুমগদবসু কিরে। খুদজুদা মাইকী মখোল অমা তাবা ফংঙে। মিতু মাইকতা মীগী মখোল তাবদা পুক্টিং খরা চাওখৎচৈ। থল্লি—পৃথিবীসিদা মী হায়বা জাৎতু লৈদি লৈরিবোইরে। মাইকতা তোইনা তোইনা লাউরকই—‘লাউথোকচবা—নারায়নগঞ্জ হাই স্কুলগী শ্রেণী তরেৎকী ছাত্র চহী তরাহুমদোয়গী নিপামচা মিতু গুসি স্কুল ছুটি ওইখিবা মতুঙদগী থিবা ফংদ্রে। হকচাংগী কচু পাল্লি। টেটনগী অশংবা প্যান্ট অমা শেৎলি অমসুং অঙৌবা হাফ শার্ট অমা লিৎলি। কনাগুম্বা নুংশিহেবা ইব্বংঙো ইবেম্মনা অঙাং’সিগী পাউ খঙবিরবদি তঙাইফদনা খুদজু চাউরেন, বজবন্ধু সড়ক, নারায়নগঞ্জ ঠিকানাসিদা খঙহনবিরকউ। মদুগীদমক মতিকচাবা তৌবীমল খঙবা উৎচগনি।’

মাইকতুনা স্কুল মপা হৌরকপদা মিতু লৈজবা পাঙ্গলনা থোঙ কাওবা হৌরকই অমসুং খোন থানা লাউরকই—ঐ মিতু অসিদা লৈয়ে। ঐবু কল্লো লাও।

অদুবু মাইকতুদি মিতুগী খোল্লাও তাদবনিনা খরা খরা লাপথোকখিদুনা মখোল অতৈ তাখিদ্ৰে। মিতুগী পুক্টিং পুমহন হছখরে। অমম্বা অহিংগী মেরুদা মৈগী পিক্রবা মৈরিক অমা উরম্বা’দুফাওবা মুৎখিবদুদা মিতু পুন্সিগী আশা’পুষা থাদোক্রে। লেপপা ঙ্মকত্রে...মকোক লৈরক্রে...মমীং মমশিল্লক্রে—জ্ঞান মাংদুনা হাইথথ্রে মিতু।

মিতুনা জ্ঞান তারকপদা নোংঙাল্লম্মে। নুংশিং চঙক্লবা থম্বা অহোবা মচা অদুদা নুমিৎকী মঙাল ফাওরক্রে। অদুবু মিতুদি হৌগৎকে হোংনদুনসু ঙমদ্রে। অরাম খৌরাংবনা পং তৎলে। মানা য়েংবদা বদনাদা ঈশিং খজিক্তং য়াওরম্মে। থাঙ্গৎতুনা গং গং থজোককয়ে। চাক লাম্বগী ময়াইনা খাঙবা ঙ্মকত্রদুনা লাইরিক শিংবু মচেৎ মচেৎ শেগায়দুনা চাবা হৌরকলে।

মীওইবগী পুন্সিসে পাংথোকলাদা তুংবা লিক্কাগুম তনিক তনিকুবসু শিগে হায়রগা ইনিংতন্না হেক য়াদবনিনা মিতুসু গুসি নুমিৎ হুমনি গুরক্রে মফমসিদা বন্দী ওইদুনা লৈরক্লিবা। অদুবু অতৈ খাঙবা ঙ্মকত্রে। মখুত্তা পায়রিবা পেনসিলদুনা অঙৌবা ফল্লাংদুদা তপ্পা তপ্পা ইবা হৌরকলে—‘ইমা, গুসি নুমিৎ হুমনি গুরকলে বাথরুমগী বদনাদা লৈরম্বা ইশিং থকতুনা অমসুং লাইরিক চাদুনা লেল্লকইবা। অদুবু গুসিদি ইশিংসু



লোইখরে ইমা। ইশিং খৌরাংবনা খৌনাও পুষা খরক খরক কংখরে। ঐগী নুংশিজরবী ইমা নঙবু ইমা হায়না কৌবাফাও খোকলকত্রেনে ইমা। ইমা নঙনা মাইকতা লাইথোকহবু'পুষা ঐ লোইনা তাইদো। অদুবু মঙলাকুরবা মী-না উনা উনা কৌবা ওমদবঙম ঐসু তানা তানা খুস্বা ওমহৌদেনে ইমা।

রাখল খজিক্তং খল্লবদা মকোক লৈখিদুনা অমুকা রাষ্ট্রে মিতু। মিতু নিতিগী নুমিং কয়া লেনখবা মশীং থী। অমম্বনা কুপহৎখবা মাগী পুন্সিদা আশাগী পিকুবা মৈঙাল মরিকমন্তা ফংনিংখিবনা মিতু থা অমা মখাই করম্বা মতমদা ফাগদবা করম্বা মতমদা ছুটি লোয়খিদুনা স্কুল হাংদোকুগদবা খন্দুনা রানা রানা আশাগী হিনাও তোংদুনা মীকুপ নাহুম অমম্বম লেল্লি। অদুবু ওসিদি মিতু শোর হোনবা রাশল্লকয়ে। মাগী খুইজিল্লবা মিৎলু অনীদগী উন শৌদোকপা ইশিংওম শিহুরক্রে মাগী চাকথেকুবা আত্মগী থম্মোয় শোকুবা মিরোখোল। মিতু তনিক তনিকুবা খুজেং মচাদুনা মাগী নুংশিজরবা পেন্সিলদু তপ্পা পায়খৎচরে—নুংশিনা চিংনা চিংনা য়েংজরে। তপ্পা তপ্পা ফক্কাংদা ইবা হৌরকই—‘ইমা, ওসি তরেৎনি গুরে। ঐ অতৈ ওম্বকত্রে ইমা, কনাগীসু মরাল লৈতে ইমা—ঐগী লাইবকুনি। ইমা নঙবু অমুক্তদি উজনিংখ্বেবা। ইমা নঙনা ইনবিবা চাকতু চখোম'মতং চানিংখ্বেবা ইমা। আঃ ইমা...

মিতুগী মশা'পুষা লেকথরক্রে—হাইথখে লৈমায়দা-

থা অমা মখাই মতুঙদা স্কুল ছুটি লোয়দুনা দরবান্দুনা স্কুলগী থোঙ'পুষা হাংদোকুবদা পিজিরা থাদোকুবা তেনরা মচাঙম পাইদুনা লৈরম্বা মিতুদি পিকুবা মশাগী শউম পিরমদুনা শাখপ তোইনা পাইখে মপাল নাইদ্রবা অতিয়া তম্মা।

মিতুগী মমাদি তাঞ্জা'দুদা অঙাওবীগী মতৌঙম মশম মনা ইফা ফাথে রিক্সা'মদা ঙাদুনা স্কুলগী গেটতুদা লেপ্পগা খৌরাংনা য়েংজরি পরেং পরেং স্কুল কারকলিবা ছাত্রশিংদুবু মাগী থম্মোয়গী মণি মিতু যাওরকুমগত্রা হায়বগী আশাদা। অদুগা স্বপনদি ছাত্র পুম্মকপু লাংতকুনা হংজরি কনা অমঙনা মাগী মরুপ মিতুবু উরম্বরা হায়দুনা।



## লৈফেনেক

নুমিৎতুসু অতৈ নুমিৎ কয়াগুম্মা ইচম চম্বা নুমিৎ'মা ওইরম্মি। থাবল্লে মহৌশাগুম্ম অম্বুক পুঙ তরুক তাবদা তহো তহো হৌগৎতুনা মপুরোইবগী ওফিস কাবা নংননবা তহা তহা চাক থোংজৈ। অমা ইরোনশল্লগা অস্তৌবা মথেল অমা পরপ পরপ হোৎনজৈ। ফিজতগী ওরাং নুমিদাং থাকলম্বা ভা থোংবদু পুথোকতুনা গ্যাস চুলাদা শাহল্লি। 'ডাবল চুলা' ওইবনা চাক থোংবদি য়াম্মা য়াংঙি—তৌবগীদি মহৌশাদগীসু থাবল্লেদি চাক থোংবা য়াঙবদা মমিং চৎচরিবনি। পুঙ তরেং তাবদা চাবা থকপা লোইদুনা ওফিস কাথ্রে তোলেন—থাবল্লেগী মপুরোইবা। ফমুংদা নিঙাইদনা তুমখন তাল্লি থাবল্লেগী অমত্তা ওাইজরিবী মমোম লিক্লা। তৌনিঙায় করিসু লৈতবনা মনাক্তা চংশিন্দুনা হিপথৈ থাবল্লেসু। ওলাংথাগী মতমনিনা পুঙ মরীদনা নোংঙাল্লবনি। হৌজিক পুঙ তরেংতা তারবসু নুমিৎতি আ'কাথ্রবনি। অদুবু অথাবা য়ুখলনা খনজিনবনা নুমিদাংগুম্ম মমজি মমজিনরি'দুম ইমুঙদো।

থাবল্লে তুম্বা য়াদে। থম্মোয়গী চে-না হাইদোকুনা হৌথ্রবা মতমগী পন্দপ কয়া য়েংবা হৌরকথি—চিংথোকপা হৌরকথি নিংশিংবগী লংলা লংজিন কয়া কয়া। থাবল্লেগী মপুরোইবা তোলেন সরকারগী ফম্মাইবা অমনি। সরকারগী থবক অমদা চহী অল্পমগী পোষ্টিং ফংদুনা লভনদা লাকপনি। লাকুমদায় মতমদা মরুপ-মপিজা, নুংশি-চানবীবা কয়াদংনা থম্মোয়গী শেংল য়াইফা রাইহে কয়াদংগা লোয়ননা বিদায় পিরকথিবা, লভন চৎকনি হায়বগী হরাও-তুজুংবগী নুংঙাইবা মরক্তসু পোকুমফ লমদমদগী মতম খরনি কায়নরগনি হায়বগী অরা-মৈশা, পুন্সিগী ওইনা অহানবা প্লেন তোংবা, হিথ্রো এয়ারপোর্টতা নুমিদাং পুঙ তরামাথোইদা কুমথরকুগা লৈবাক মখাদা চেনবা পিকাডেলী লাইনগী পাতাল রেলদা তোংদুনা অরাং লভনগী হেরিংগে কাউন্সিলগী মনুঙ চনবা টারনপাইক ষ্টেশনদা কুমদুনা লৈফমদা থুংঙবা—পুম্মক থাবল্লেগী নিংশিংবগী সেলুলয়েডতা মথং মথং ওইনা ফাউরকথি। হিথ্রোদা কুমথরকপদগী উথিবা পুম্মক অঙকপগী অঙকপা ঙাক্তা ওইনা থোকথি মঙোন্দা। চহী অনী ফারকুবনি থাবল্লেখোয়না লভনদা লৈরকিবসে। অহানবদদি লোন থোকুমদে—লম্বী লমখাং খংঙমদে। থাবল্লে মতোমতা য়ুমদগী খোঙথাংমত্তা থোকপা ঙল্লমদে। অদুবু হৌজিকতি ইচং থৌরে। মচানুগী লিক্লাবু স্কুলদা থিনবা, অনকপা দোকানদগী পোৎচৈ লৈবা নএগা য়াম্মা লাগুনা লৈবা উডগ্রীন শপিং সেন্টারদা চৎতুনা শপিং তৌবদা কনাগীসু মতেং চঙদ্রো। লোনসু খরা খরদি মথোরক্লে। মপুরোইবগী রাসু নিংশিংলকই থাবল্লে। পুঙ মাপলদগীনা নুংখিল পুঙ মঙাফাউবনি মাগী ওফিস। অদুবু লৈফমদগী ওফিস য়াম্মা লাপ্পনা খরা মতম চংঙি—পুঙ তরেংতগী খোঙ শানবা তায়। ইল্লকপদসু'দুমডায়। নুংখিল পুঙ মঙাদগী থোরকুবসু য়ুম য়ৌরকপদা নুমিদাংগী পুঙ তরেং মখাইরোম হেক্তা তাখি। ওলাংথাসিদদি খোয়না বানিঙায় লৈতে—নুমিদাংগী পুঙ মাপলফাউবা নুমিৎকী মঙাল লৈ। অরাবদি ইংথম থাদনি। ইংথম থাগী নুমিৎতি অয়ুকী পুঙ নিপাল মখায় তাদ্রিফাউবা থোরক্লে—অমুকসু নুংখিলগী পুঙ মরী তাবদনা অমম্বগী ফিজং হাইথরকই। অদুনা তোলেনদি নোং ঙাড্রিঙেনা ওফিস কাবা তায়—পুংজাগী য়েংডুরগা অয়ুকী পুঙ তরেং তারবসু: অমুকসু নুংখিলগী পুঙ মঙা তাবদা ওফিস লোইরবসু পুঙ মরীদনা নুমিৎ তাখিবনা য়ুম য়ৌরকই-য়ৌরকইঙেদা অথেংবা অহিং ওইখি। লভনদা লাকঙেগী থাবল্লেনা খরাইদগী নুংঙাইজরিবসি তোলেনগী ওফিস চয়োলদা নুমিৎ নিনি ছুটি লৈবসিনি। থাংজা নুমিৎসি শপিং তৌবা অমসুং ইমুঙ মনুঙগী অতৈ অতৈ থবক কয়াদা লেব্ববসু নোংমাইজীং

নুমিৎসিমদি ফ্রি-দা কোয়বা যাই। লিক্রাবু পুদুনা তোলেন অমসুং থাবল্লে নোংমাইজীং খুদিংগী কোয়বা চৎলি। কোয়ফমগীসু অরাৎপা লৈতে—মাদাম তুসো মিউজিয়ামদা মালেমসিগী অফাউবা মী ময়ামগী মোমনা শাবা মূর্ত্তিশিং য়েংবা; মালেমসিগী খরাইদগী চাউবা বোটানিক্যাল গার্ডেন—কিউ গার্ডেন, জাৎ জাৎকী উপাযীশিংনি হৌরিবা; রানীগী প্রাসাদ—বাকিংহাম প্যালেস নত্রগা পার্লামেন্ট স্কোয়ার; মালেম ফাউনা শিংথানরিবা থুপচিনবা য়াবা থোং—টায়ার ব্রীজ; টেম্‌স্‌ ভুরেলগী মখা হুৎনা চৎলিবা খোঙনা লানবা য়াবা টানেল; গ্রীনউইচ-মিন-টাইম হায়না খঙনরিবা মতমগী চাং লেপ্লিবা—গ্রীনউইচ ওবজারভেটরী; লন্ডন মিউজিয়াম; ট্রাফালগার স্কোয়ার। নোংফাদোক্রা অনকপা পার্কতা ফমদুনা প্রকৃতিগী ফজবা শক্তম য়েংদুনসু মতম লেছোকই—চহী মরীতা গুরিবি লিক্রাদি হরাওনা শাম্লে মমাম্নবী কয়গা দোল হায়দুনা নত্রগা নান্‌বী শান্দুনা; অদুগা তোলেন-থাবল্লেনা পার্ককী চিদাই অমদা নুংগী বেঞ্চ মথক্তা ফমদুনা নিংশিংলি হৌথ্রবা মতমগী পন্দুপ কয়া—নিংশিংবগী মশা শাখপ তোয়না খঙুনা মিকুগা পাইদুনা চৎলি মমা লমদমগী নুংশি মশাইগোন্দা, লুপ্লি লুপ্লিৰবা থম্মোয়গী বাকৈ হিনাউ হোল্লি নষ্টালজিয়াগী সমদ্রদা। থাবল্লেগী মিৎলুদগী পিরাং মরিকমগুং তুমিগা শিহুথিরম্মি নিঙাইদনা তুমখুন তাল্লিবা লিক্রাগী মরাইবক্তা। ইম্মাফি মচীদুনা তপ্পা তৈথোকপিৰগা মুম্মা য়েংজৈ লিক্রাগী মায়থোংদা। অঙাং ওইবগী পুসিসে কয়াদা নুংঙাইব্ববনো। সংসারগী অরা-মৈশা লাংদ্রিবা—নুংঙাইবগী শংবানরবা আতিয়াদা লশিং মফোনগুম কোইপাই পাইদুনা লৈরিবা অঙাংগী পুসিনি। থাবল্লেনা খল্লি—লিক্রাসিবু হৌদোকুসিরা। অদুবু অমুকসু খল্লি—মাগী স্কুলগী মতমদি য়ান্না রাৎলি—অসুক গুন্না হৌদোকউদুনা কৈদৌনি, গুহাক তুমজখিসনু। মচাবু য়েংনা য়েংনা থাবল্লে অমুক মাগী মঙলানগী জগৎতা খোঙদোয় হুনখি। নিংশিংলকখি সমদ্র মপানদা কোয়বগী নুংঙাইব্বা নুমিৎশিংদে। বোর্নমাউথ, ইস্ট এন্ড, ব্রাইটন—প্রকৃতিগী নিংশিরবা খুৎশেমগী মথক্তা মীওইবগী রাখল অমসুং থোপকী মঙালনা লৈতেং ওইদুনা শেফা থম্মোয় হুনিঙায় ওইব্বা সী-সাইডশিংনি। মশীং থিঙমদবা লমকোয়বশিংনা বোর্নমাউথকী লৈঙোই চরদা—ব্রাইটনগী নুংগোয় মরক্তা অমসুং ইস্ট এন্ড গী সমদ্র ময়াইরোমদা শন্দোকখিবা থোং—‘পিয়ের’ গী মথক্তা কোয়রি—ওনথোইদুনা শান্নরি। শেক্সপীয়ারগী পোকফম শহর ষ্ট্রাটফোর্ড আপন অভনদসু কোয়রুই নোংমা—অথোইবা কবি‘দুগী ফোং ফোং শারবা স্মৃতিগী মরুদ্যানদুনা গুহাক পোথারুই তোলেন অমসুং থাবল্লেগী লাংতকুরবা থম্মোয়না। অদুবু থাবল্লেগী থম্মোয়াদা নিঙমদবা অমদি‘সুম লৈ—মদুদি অসুক চাউরবা লন্ডন শহরসিদা মৈতৈ নত্রগা মৈতৈ লোন গাঙবা অতৈ কনামত্তা লৈতবসিনি। অহান-অহানবদদি তোলেন অমসুং থাবল্লেনা মৈতৈ শক মানবা মঙ্গোলীয়ান শাগৈগী কনাগুম্মা উবগা মৈতৈ ওইরিদবোই খন্দুনা মনাক নকশিল্লগা কন্না কন্না মৈতৈ লোন্না বারী শান্নরম্মি অমসুং মৈতৈ ওইরবদি শোয়দনা হন্না য়েংঙক্নিকো খন্দুনা লোন্না লোন্না চিংনা য়েংজরম্মি। অদুবু, লাইবকখীবদি—কনামত্তনা হন্না য়েংবিরকখিদে। ইমা, ইমালোন অমসুং ইমা লমদমসে কয়ান্না নুংশি হায়বসে মপাল থোক্‌গতা—থাপ্পা লৈরগতা মমুং তানা খঙবা গুম্মি। মায়থোং হিঞ্জুদুনা তুমিগা থোরকখি তোলেন-থাবল্লে। অদুগুম্মা খৌদোক কয়াদংবু নিংশিংলুরগা কোন্না মখোয় অনী অমগা অমগা য়েংনরগা পংনোক্তমক নোকই। মতমদুগী রা নিংশিংলুরগা নোকফেং তৌখিবা খঙহৌদে থাবল্লে।

—কৈদৌরে ইমা নোকইবদি?

খঙপ্ৰেক খঙি থাবল্লে। রাখলগী মঙলানদা তাউরিঙেদা মচানুপী লিক্রা মিকপ থোরকপা খঙহৌদে। খরা চনিং তাথরগা খুম্মি—করিসু নত্তেদা ইবেম্মা, অসুমতা

নোকইবনি।

- অসুমতবু নোকপা যাবরো ইমা?

- ও: ফরে ফরে হৈশিখি। হৌগথলো সে, নঙগী স্কুল কাবগী মতম যৌদৌরে।

নোক্কা নোক্কা মচাবু পমদুনা বাথরুম তান্না পুবি। মমায় মমিৎ তাথোকহল্লগা চরা রালহল্লে। মদুদগী তপ্পা তপ্পা ফিরোন শেৎপীদুনা লৌইশিল্লে। মতমগী ঈচেলদি লেঙুনা চেনবনি। স্কুলগী পুংয়া যৌথিরস্মে। থাবল্লে মচানুপী পুদুনা স্কুলদা থিনজিনবিরস্মি। থম্বাল লৈখোক মচুগী লৈফনেক অমা শেৎলে—অঙাংবা রাউজ অমসুং লৈফনেক মচুগা চুনবা মোইরাংকাবী ইম্মাফি অমা ইল্লি থাবল্লে। লিক্কাগী স্কুল যান্না নকই—থোঙনা চৎপদা মিনিট মঙগী লম্বীতনি। মাবু স্কুলদা থিনজিনলস্মগা থাবল্লে ট্রলি ব্যাগতু ইন্দুনা শপিংদা চৎলি। যান্না লাপতে—টারনপাইক আভারগ্রাউন্ড স্টেশনগী মনাক্তা লৈবা ডিপার্টমেন্টাল স্টোরদা চঙদুনা চানা-থকুবা পোথ্চ পুন্মক লৈরে। থোরকপদা ম্যাকডোনাল্ডসতগী চীজ বার্গার গা পটেটো চিপস কা লৈবিরকই—লিক্কানা যান্না পামই। বাজারগী পোৎ চেশিংসি বাসাদা থিনজিলস্মগা অমুক মচানুপীবু লৌবা চৎকদবনি স্কুলদা—খন্না খন্না লম্বী চৎলি থাবল্লে। তুংদা কনাঙম্মা'মা লাকপগী মথোল তাবদা ফিংলপা মায়কৈ'মদা থৈদোক্কা লম্বী থাই। অদুবু মমায় কোইরাওনবা মনাতোন পাকপা মস্কোলিয়ান শাগৈগী নিপা অদুদি 'এক্সকিউজ মি' হায়না থাবল্লেগী মাঙদা চপ লেপ্পৈ। খংশ্রেক খংনা লেপ্পি থাবল্লেসু। মীয়াই চল্লবা নিপাদুনা ইংরেজীনা হংঙকই—'আর ইউ মণিপূরী?'

অকি অখংননা থাবল্লেসু মঙকতু কল্লা নোমদুনা খুমখি—'ইয়েস।'

ঙহাক ঙকচানবঙম তৌই নিপাদো। মদুদগী শেংলবা মৈতৈলোন্দা মথা তাথরকখি—'আ: ইবেস্মা, কদাইদগী ওইবিরবনো?' হরাও নুংশি যানবগী নৌথখিবনা নিপাদো পাকথরকপঙম তৌই—মাগী নোহুরকপা মকোকতো লৈপাক খেৎকদঙম মাল্লি। হরাও তুজুংখিবনা থাবল্লেদি লরাই লুতোন শাখি। যান্না রানা খুমখি—'তামো, ঐদি বাংলাদেশতগীনি।

থাবল্লেখায় কনা কনা লাকপনো, করিগী লাকপনো, কয়া কুইরবগে—পুন্মক মথংশিখনা খঙদোকই নিপাদুনা। মানা হায়রকখি—'ইচল ইবেস্মা, ঐনা নঙবু লম্বীসিদা চৎপসে হেক হেক উই। মৈতে যান্না মাল্লিকো হায়না খল্লবসু অসুক কুইবদি শাড়ী শেৎপদতা থেংনবনি। অরেপ্পা খঙদুনা কৌবা ঙমদবনি। ঙসিদি ফনেক ময়েক নাইবী শেৎপা উবদা মৈতৈনি হায়বসে তশেংননা খংঙে। মরমদি শক মান্নবা যাই অদুবু ফনেক ময়েক নাইবীদি মৈতে নঙনা অতৈ জাতি অমঙনা শেৎপা লৈতে। ইচল ইবেস্মা, ওহোক্রুদি নুংঙাইখ্বেদকো নঙগা খঙনবসে। মৈতে নুপীগী ময়েক নাইবী ফনেক না ঙসি ঐখোয়বু শক খঙনহনবনি।'

ফুরিৎ খাউদগী চে মচেৎ'মগা কলমগা পুথোক্কা করিনো'মা ইনা ইনা হায়—'ঐদি মণিপূরগীনি। অদুবু মৈতৈমক্তি নঙে—কোম শাগৈগীনি। ইমিংনা তেলিয়েন কৌই—পি.কে তেলিয়েন।' মদুদগী চে'দু থাবল্লেদা পীনা পীনা হায়—'সে ইবেস্মা, ঐগী মিং অমসুং টেলিফোন নম্বরনি। নঙগী নিপাদো হোরেল ওফিসতগী হল্লকপগা ঐগী নাম্বারসিদা অমুজং টেলিফোন তৌবিরকউ হায়য়। লম্বীদা লেঙুনা রারী শান্নবসে ফজদ্রে। হোরেল টেলিফোননা নিংখিনা ঙাংনরসি। অদুদি ঐ যৌরগেকো—কোন্না উল্লরসি'—হায়রস্মগা নিপাদো পরপ পরপ চৎশ্রে। থাবল্লেদি ভূত ওকুরবা মীণ্ডম ইপঙ পঙনা তঙক তঙকতমক য়েংদুনা লৈহৌরি। থাবল্লেনা নিংশিংলকই কবি'মগী রাই—'ঐগী ইমালোননা ঐগী ইমা লমদমনি।' মমা লমদমদগী তান্না অথাপ্পা মীরমদমদা লৈরিবা

থাবলৈসু মমালোনগী খোয়থুম্বা রাই খরদং তারবদা শুক্খখিদুনা মানা হৌজিক  
 লৈরিবসে লন্ডন শহরনি হায়বা কাউখি—মাগী পোকুফম লমদম শংবানরবা বাংলাগী  
 সিলেট শহরনি হায়না খনখি; অদুগা মানা হৌজিক লেপ্লিবা ওয়েষ্ট গ্রীণ রোডসিনা  
 সিলেটকী লামাবাজার সোড়োক ওইনা উখি। থাবলৈ চিংনা চিংনা য়েংজখি মানা শেৎলিবা  
 লৈফনেকতুবু—পিরাং মতুম অনীখক্কা মিৎলু অনীদগী শিহুদগী ঙাইদুনা লৈখি।



## হরান্না

হরান্না - হরান্না -- হরান্না---।

অপুন্না খোলাউ'মদা নুংখিলগী নুংঙাইনা তুমজবা কাইখিবদা উইরুম উইরুম তৌবা মিৎ নোইনা নোইনা মপান্দা খোরকই—উবা ফংঙি য়ুমগী মমাঙদা লৈবা পুত্ৰী মচাদুগী মপান্দা মী-না ফিঙৌ ফৌরম্বদো। হ্যাঙ্গারদগী লৌথোক্কা ফুরিৎতু লিৎশিন লিৎশিনা খোংলৈ থুনা চংশিল্লি মীয়াম পাংনা। ঐনা হংঙবদা কনানো'মনা খুম্মকই—নুংখিল পোপ-পোপসিদবু হরান্না'মনা শহরগী ময়াইমজ্ঞদা লৈবা সিনেমা হোল রোডকী দোকান অমদগী ঘড়ি অমা হরান্দুনা চেল্লকখি। ময়ান্না তাম্বরকপদা উপাই লৈত্রদুনা হিংননবগীদমজ্ঞা ফেনানা থল্লাবা অমনবা পুত্ৰী মচাসিদা চোংথথ্রে। ময়াম চঙনা থিদনসু ফংদে হরান্দুবু। থরায় যাউবা মীয়ান্না পুত্ৰীগী ফেনাশিংদো অমমম তৌদুনা শেংদোক্কা হরান্দুবু মশা শাগন লাক্কা চিংখৎলক্কে। মদুদগীদি ময়াম চংনা থীনা ফুবিরে। শরু শয়াংগাক তোইরিনি। অমত্তা চিথদনা লৈরিবা মী পুন্মক্কা য়ান্না নিপা থোকপা শারনা চংশিন চংশিনদুনা ফুবিখি হরান্দুবু। কনামত্তা থিংবা লৈখিদে—কনামত্তা কৈসু হায়খিদে। অকোন্না চৈ চামন্দুনা শিরুম নারুম শারবা তাজ্জা'দুদতা ফুবা লেপ্পে।

অদুদগীদি হরান্না য়েংবগী কুশ্মে হৌরে। হরান্দুদি ইহিং নাহিং শাখৈ তাদুনা লৈরে তুম্বক তাশিন্দুনা। অদুগা খুল্লক্কাগী অহল-নহা-অঙাংদি অমত্তা খাত্তনা পরেং পরেং লাক্কাবক্কে হরান্না য়েংবগীদমক। ময়ামদুগী মরজ্ঞা নিপা অমসু য়াউরক্কা পিক্কা মমোম্ব পুদুনা। চহী নিপাল/মাপলরোম গুরবী নুপীমচা'দুগী মীৎয়েংদা হরান্না য়েংবগীদমক কয়াদা লাংতক্কা—কয়াদা খৌরাংবনো মাগী মাইথোংদা! হরান্না হায়বদো করিনো—করম্বা মওংগী জীবনো—অসিগুম্বা রাহং কয়াদংনা লাংতক্কাহল্লম্মি মাগী তনৌরবী থম্মোয়দুবু।

তথক্কা মীৎয়েংদা অঙাংদুনা মপাবুংদা হংজৈ—পাবুং, পাবুং, হরান্না হায়বদো কদায়নো? হরান্দুদি উসু উদে।

অঙাংদুগী লাংতক্কা উবদা মপা'দুনা মাবু মরেংবানদা থাঙ্গৎলগা উফুল-রাফুল মরজ্ঞা ঙ্গ-নাই তৈদুনা ওহৌইরিবা হরান্দুবু য়েংহন্দুনা হায়রকই—তু আদগীসিনি হরান্না হায়বদো।

পিক্কাবা অঙাং'দুগী মমিৎ অনীদুদা নিঙবা কায়বগী ফিজং অমা হায়থরকখি। থাজদবা অমসুং থৌওইদবা'মগা লোয়ননা অঙাং'দুগী খোহোকতগী খোরকখি মাগী পঙলবা থম্মোয়গী চল্লাবা রাহং—হরান্না কদাইনো পাবুং? অসিদি মী-নিনা!

মচানুপীগী য়ান্না চল্লাবা রাহংদুগী পাউখুম পিবদা নুংশি'হেরবা মপা অমসুং তিল্লিবা মীয়াম পুন্মক্কা খোহোক্কাগী তুমিল্লা চিকমাঙনিখি রাহৈ পুন্মক।

## মিংশেল

ঐগী শক-কে কা'দা হায়ফেং চাউবা শকয়েং মিংশেল অমা খিল্লি—মমাঙদা চপ হেক লেপ্পদা খোঙদগী তোন ফাউবা পুন্নপ অমুক্তদা উবা ফংঙি। ইপা-ইপুনা শিজিন্নরম্বা মিংশেল খোঙদাইবীদো অহল ওইরকপগী শক খিজিল্লকপদুনা পাম্মত্রুদুনা ইচানুপীনা কন্না তকপদগী ঙরাংতা মমল য়ান্না তাঙদা বেলজিয়াম গ্রাসকী মিংশেল অচৌব'সি লৈবনি।

অদুব, অরাবদি—ঙসি অযুকতো ওফিস কারমদাইগী তহা তহা শক য়েংগে হায়না মিংশেল 'দুগী মমাঙদা লেপ্পবদা মিংশেলগী মনুঙদা ঐগী শক নত্তনা অতোপ্পা শককী মমি অমা তারমখি। ঐনা য়ান্না ঙরা তুং হন্না য়েংঙি—ওয়দা য়েংতা: অদুব কনামত্তা লৈরমদে কা'দুদা। ঐনা মিংশেলদা অমুক য়েংঙি। অদুব অঙকপদি—মিংশেলদা, ঐগী নত্তে, শক খঙদবা নিপা অমগী মমি তারম্মি। ঐ চিংনরকই—ঐসিবু ঐ নত্তা? ঐগী খুৎসি ঐগী নত্তবরা? ঐগী নাতোন. নাকোং, চিম্বাল'সিম্বু ঐগী অমুক ওইদবরা? ঐনা ঐগী নাতোন পায়—মিংশেলগী মমিদুসু মাগী নাতোন পায়। ঐনা ঐগী নাকোং পায়—চিম্বালদা শোকই; মাসু মাগী নাকোং পায়—মচিম্বাল শোকই। ঐ শাওনিংঙকই। হংঙি—'নঙ কনানো? করম্বা ফাগীনো তৌরিবসে?' মাসু মচিম্বালদু কাংলপ তৌদুনা হংঙকপগুম তৌই ঐঙোন্দা—'নঙ কনানো? করম্বা ফাগীনো তৌরিবসে?' ঐ তু খ্যাও চুংঙি—কিশিল্লকই। নত্তে, ঐবু ভুতকাক ওকুররা করিনো?

প্রপ প্রপ চেহ্লোরকই কা'দুদগী। চাখুমগী থংনবা কা'দা থঙইদনা লংথোকুনা থম্বিবা মৈতৈগী খোঙদাইবী মিংশেলদো থিদুনা পুথোকচরকই। খুদৈনা ফর ফর কহ্লোকুগা চিংনরপ্পা য়েংজৈ মিংশেল 'দুদা।

'এ: মসিদি ঐনি।' ঐনা মিংশেল 'দুদা তারিবা ঐগী ইমি'দুব হরাওনা য়েংজৈ। নাতোন পায়—শম পায়দুনা চিংঙি—চিম্বালদা নাল্লি। মানি—মসিদি ঐনি; চিংনিঙায় লৈতে ঐনি। মিংশেলদা তারিবা মমিসে ঐগীনি। অদুগা ঙসাইগী'দুদি? ঐ জ্ঞান তারকতে—ফুস্বনরকই। মিংশেল মচাদু পায়রগা কিথুক কিরুম তপ্পা তপ্পা চংঙি আমুক শক-কে কা'দুদা। অচৌবা মিংশেল 'দুগী মাঙদা লেপ্পগা আমুক য়েংজৈ কিথুক কিরুম্না। অদুব করিনো—মিংশেল মচা'মা খুংতা পায়রগা লেপ্পিবসে কনানো? মিংশেলদা তারিবা মমিসিদি ঐগী নত্তে। ঐগী কোই চোমদে—মিংশেলগী মমিসিদি মকোই চোম্মি। ঐগীদি নাতোন পাকই—অদুব মাগী নাতোনদি তুম্মি। মাগী মিৎ ঐগীদৌনা খুদে—তরাও তরাওই: শমসু ঐগীদৌনা চবৌ চবৌ রাই রাই চাইখদে—কুগুংক তৌনা খোই খোইনৈ মাগী মশমদি। নত্তে, মিংশেলগী মমিসি ঐগী নত্তে—ঐ নত্তে মিংশেলগী মমাঙদা লেপ্পিবসে। ঐসে ঐ নত্তে—ঐসে অমুক ঐ ওইদ্রে।


ঐ কিশিল্লকই—তু খ্যাও চুংলকই—ঐগী খাজবগী পামেল মউ য়াওনা নিরুকই। তৌফম খঙদদুনা অঙাউবগুম কোইয়েং য়েংঙি কা'দুদা। য়েংথংবা নাকলমত্তুদা টেবিল মচা'দুগী মথক্তা ঙরাংতা মিংশেল পানবদা শিজিন্নরম্বা নুংথংদো তাদুনা লৈবা উরম্মি। মখা অমুক খহুদনা নুংথংদু তাপ পায়রগা মিৎ চেজেং উইশিদুনা ধাপ ধাপ অহুম মরিরক ফুজিল্লি মিংশেল 'দুদা। বেলজিয়াম গ্রাসকী মমল তাঙলবা মিংশেলদো পুমতোই তোইদুনা জুরাই লাউনা তাখি পাকাদা।

'তস্ তরি পেল্পরা হৌজিক্তি'—হায়না হায়না খুৎলৈ থুনা ঐনা থায়নদগী লৈরকুব মৈতৈগী খোঙদাইবী মিংশেল অদো অকায়বা মিংশেলদুগী মথক্তা থেংচিল্লি।

মিংশেল কায়বগী হৌরবা মখোল'দু তাবদা ঐনা ওফিস কাবদা চাবা নংননবা তহো

তহো চাক খোংজরিবী ঐগী নূপী, লাইরিক ওরাইরিবা ইচানূপী-নূপা তফিং তফিং  
চেছোরকই।

অদুব মখোয় ময়ান্না করিমত্তা হংবা নংদ্রিঙে, মখোয়গী অঙকপা মীথয়েংগী মমাঙদা  
ঐনা অপেনবগী মোমোন মীনোক'মা চিনবালদা খেৎচিল্লগা করিমত্তা মোং হাদনা তপ্পা  
তপ্পা থোরকখি ওফিস পাংনা।





# ইমা

‘ইমা’ হায়বসি ওহোকা খোয়থুয়া রাহেনি, অমম্বগী জগৎ‘মদগী মঙালগী জগৎসিদা মীওইবনা ফাউরকপসি ইমাগী নুংশি মখাদনি—মীওইবা পুন্সিগী অহানবা চিঞ্জাকতি ইমাগী অমৃত খোম্মাংনি—মীওইবনা অহানবা উবা মায়থোংদি ইমাগীনি—মীওইবা খোম্মোক্তা অহানবা ফাউরকপা রাহৈসি ইমাগীনি। অদুনা মৈতৈগী পাউরৌদা হায়নরিবনি—‘মালেম ইমানা লুম্বরা—পলেম ইমানা মরুম্মি।’

থেংলবা অহিংগী মল্লবা কা‘মদা তিংখংনা থল্লবা ফমুংখক্তা ওনথোইদুনা খাংলিবা তোম্বা—তখেলম্বম তোম্বা—খল্লম্মি মখল মথেলগী রারী কয়া কয়া। মাগী নিংশিংবগী অতিয়াদা ফাউরকখিরম্মি অঙাং-নারা ওইরিঙৈদা কায়নথ্রবা মশক ফাউবা নিংখিলা লাকপা ঙমদ্রবা অপোকপী পলেমগী মমি শামিররা মায়থোংদে। থম্মোয় শোক্কা তোম্বা অমুক্তং মখোল থোক্কা কৌরকুম্মি ‘ইমা’ হায়না। মমিৎতগী শিহুখিরম্মি সুরমা-কুশিয়ারাগী লেপ্লাইদ্রবা ঈচেল অনী। মীয়াই চল্লবা তোম্বাগী পুন্সিদা ঙসিগী নুমিদাংসি ওহোকা নুংঙাইদ্রবা মওংমা ওইনা ফাউরকুম্মি। মীয়ামগী মীৎয়েংদদি তোম্বাগী পুন্সিসি ফিদম্মিঙাইনি। অচৌবা লল্লোন ঈতিকী কারবার কয়াদং পায়রিবা শেল থুম মরাং কায়না শিজিল্লরিবা তোম্বা মশক্তা-মতৌদা, লমচৎ-শাজৎতা মীগী মীহৌনিঙাই মশক ওইরিবনি। ইমুঙ মনুঙগী য়েংডুরবসু অদুমঙাই—শক-চু ফজবী মতিক-মঙুন চাউরবী, সমাজকী লুচিংবী অমা ওইনা মী-না শক খঙনরিবি ইমুঙগী নুপী তোম্বীনু, লাইরিক-লাইশুদা, শাজৎ-লমচৎতা তমজনিঙাই ওইরবা মচানুপী লিক্কা—তরু তনাল্লবা ইমুঙনি তোম্বাগী। মপালথোংগী মীৎয়েংদা তোম্বাগী ইমুঙদি মপুঙ ফারবা ইমুঙ‘মনি, হরাও-নুংঙাইগী নিংখিরবা সুর অমনা ইতৎ তঙনা নাউকোল্লিবা তোম্বাগী পুন্সিনি। অদুবু মপালগী শক্তল্লা মতম‘পুয়দা মনুঙগী শক্লোনবু ফোঙদোকপা ঙমদে। তোম্বাগী পুন্সিদসু পেন্দবা কয়া, নিঙথুংদবা কয়গী নুংশাশোরনা অযুক নুমিদাংগী লাংতক্কাহনবা কয়া লৈরি। মীওইবগী থম্মোয়সি য়ান্না লুই। লৈখা লাম্বা ফংদে হায়বা সমদ্রগীসু লৈখা অমদি লৈ। অদুবু মীওইবা পুন্সিগীদি লৈখা অমুক লৈতে। পুন্সিৎ অতিয়াসিদা মীকুপ খুদিংগী মচু হোংঙি—অনৌ অনৌবা শক্লোনগী মমিনা মচুগী লৈরোং শাংহল্লি। অদুবু মীওইবদি নুং-পান নাইনা পানবা জীবনি—মনুঙগী অমোংপা কয়া-অরোনবা কয়া মপাহোংগী ফজবা শক্তল্লা খুমজিল্লা থযা হৈবনি। অদুনা মশাগী মশক্তম তশেংনা খঙগে হায়রবদি মতম মতমদা মশানা মশাবু মায়েক্কাব দরকারনি। কনা লৈতবা চিক্কা’ মফম্বদা মদোমতা ফমদুনা পুন্সিগী এলবাম লামায় অমমম হাংদোক্তুনা য়েংবগী মথৌনি। ঙসিগী নুমিৎসিমক তোম্বগীদি অদুগুমা নুমিৎ অমা হায়বদু থোক্কা।

তোম্বীনু, জাতিগী-খুন্লাইগী খন্বদা মতম খজিক্তংফাউ শংখিদ্ৰবী মীওইনি। নুপী চাউখৎপগী থৌরম কয়াদতা নঙে—জাতিগী ওইবা লোন-সংস্কৃতি মরম অমঙদা চিখবা যাদ্রবা তোম্বীনুনি। জাতিগী থৌরম কয়াদংদা লুচিংবিবিবা তোম্বীনু সরকারগী থৌরম কয়াদংদসু বার্তোন চিখদ্ৰবনি। ময়ামসি হোংনবদা কোকচাউজরিবী মহাক ইমুঙ মনুঙগী থবক্তদি থৌওইনা মায় ওনশিঞ্জবা ঙমজদে। অদুনা ইমুঙ মনুঙগী অয়াফদি তোম্বনা মপুঙ ওইনা পুদুনা লৈরবনি। অহান অহানবদদি করিমত্তা রারৌজরমদে তোম্বা—থোয়না হেমদুম হরাওজরম্মি, মতম মতমদা সরকারগী ফল্লাইবা কয়ানা তোম্বীনুগী মপুরোইবনি হায়না ব্যবহার তৌবিরকপদা মতিক মঙুন চাউরবী নুপী‘মগী মপুরোইবা ওইবগীদমক চাউথোকচরম্মি। অদুবু থৌদৌসিনা হৌনশা ওইরক্কাবদা মতম মতমদা পেন্দবা কয়া—নুংঙাইতবা কয়া ফংঙকপসু য়াওরকলে। মচানুপী লিক্কাসু ফাগী য়ারোইদৌরি।

মাদগীফাউ হেন্দোরি। কলেজকী ফাংশন, অমা অমগী বার্তোন, লাইরিক ফোঙবা মসি  
 য়ামসি হোৎনজবদা ফুম কাং নোম্বা জাৎনি। ঙসি অযুক্তগী তোম্বাগী হকচাংসি খরা  
 ঙ্ঙাইতে, অরুম্না থিকুম থিকুম তৌবগুম তৌই। মশা-মউসি চিকখিবনা নাহেদুনা  
 ঙ্ঙলিবনি। অযুক্তগী কদায়দসু চৎথোকচদ্রে তোম্বা। অদুবু খৌচিল্লবী মমা-মচাদি  
 তোম্বাদা হন্না য়েংবগী মতমফাউবা ফংখিদে। অযুক্তা নাক্তা পিজরম্গা থোকখিবদুনা মমা-  
 মচামক অনী অলুম্জি ফুং ফুং হঞ্জিল্লকুম্বে। তোম্বানা কদায়দসু চৎথোকতনা হিঙুনা  
 লৈরবসে উ-না উ-না করি তৌরে ফাউ হন্দবমথৈ তহা তহা হেজ্ঞা থোকখিবা—তোম্বা  
 খরদি মথরায় নুঙাইতে। অদুবু মহৌশানা খরা 'ইনট্রোভার্ট' ওইবা স্বভাবকী মী ওইবনা  
 কনাদসু করিসু ঙাংঙুবা লৈতে। তুমিল্লা হিঙুনা ঈশৈ ঙহাক তা—লাইরিক ঙাইহাক পা  
 তৌদুনা মতম লেনখি। নুমিাদাংদা থেংলপ্পা হঞ্জিল্লকুগা তোম্বীনা তফিং তফিং চান থকুবা  
 শিজখি। মপুরোইবা অমসুং মচানুপীবু পিজরগা মাসু পরপ পরপ চাজদুনা নংবোই  
 নন্দবোই ফমুং কাংখি। নুমিং চুপ্পা'মা চেন-চোংজবদা রাজরবী সমাজসেবী তোম্বীনা  
 কোককা-মোনগা তাইনবগা নাখোকপা হৌখি। মচানুপীসু ঙহাক্তি লাইরিক ওঁরাইজরম্দি।  
 অদুবু কুইরমদে, মমাগী নাক্তা ইরেম্বা কাংখৎতুনা তুমখুন তানখি নিদ্রাদেবীগী তম্পাক্তা।  
 মশানা চোবে চোবে ঙাংবা কয়া হৈনজদবনিনা মমা মচাগা রারীসু থোয়না শাম্বাহৌদে  
 তোম্বা—মখোয়সু তোম্বানা নুমিৎচুপ্পামা কদায়দসু চৎথোকতমথৈ হিঙুনা লৈবসিদা  
 করিমত্তা রাহং পোক্তমাল্লে—তোম্বাগী থম্মোয়নুংদা লোম্বা চিক্কা চাক্কা পেদ  
 নুংঙাইতবগী মৈরিসিসু উদমাল্লে, নিংঙাইদনা ফমুংদা চঙদুনা তুমখুন তানখি। তোম্বাদি  
 অরোনবা মৈরিগী মৈশাদা খাংঙমদদুনা ওহৌইরি। ঙহাক লৈরগা তপ্পা তপ্পা হৌগৎতুনা  
 মমা-মচানা নুংঙাইনা তুম্বিবা থংনবা কা'দুদা চংঙি তোম্বা। চহী মতাঙদগী চাউবনা  
 হেল্লবা মচানুপী লিক্কা মমাগী মথাদা শান্তিদা তুমজরি—মমাসু মচানুপীবু মখুং নাম্বনা  
 মথাদা কোনশিনবিরগা তং তানা ইরোইনজরি তুম্বাগী সমদ্রদা। অসিনিকো মমা মচা  
 হায়বদো! থম্মোয়দা থুক লাওব'মা পোকখি তোম্বাগী। তপ্পা তপ্পা চংঙকুনা অমুক  
 হিপথজৈ ফমুঙদা। খল্লকই মদোমতা—ঐগীসু অপোকপী ইমাদো ঙসি লৈরম্দি।  
 মমাবু য়াম্বা নিংশিংলকখি তোম্বা। মমাগী মথাদা কোন্দুনা অঙাং ওইরিঙৈদা তুম্বাগুম  
 ঙসিসু তুম্বিঙকই মমাগী মথানুংদা।

হা ইমা! পিরাংগী ঈচেল কংখবা তোম্বাগী মিৎলু অনীগী তোৰান্দা অমুক নৌহৌননা  
 থল্লৈ পিরাং মতুম মতুম। অমম্বা কা'দুদা লোংখাক লোংনা হিঞ্জগা স্মৃতিগী সেলুলয়েডতা  
 য়েকতগী হোৎনজৈ নিংশিংবা থোক্তুবা অপোকপী পলেমগী শক্তমদুবু—কাংখলগী  
 মবুকতুবু অতিয়ানি খন্দুনা কল্লা থিজৈ মমাগী লোংখবা শক্কেল। কল্পনাগী মিৎয়েংদা  
 লৈচীন নোংফাইগুম রাউজুনরবা মূর্তি অমদি ফাউরকপগুম তৌখি। হরাও তুজুংবগা  
 লোয়ননা তনিকুবা খোঞ্জেলদা 'ইমা' হায়না কৌখিবা খঙহৌদে। অদুবু থংনবা কা'দা  
 নুংঙাইনা তুমখুন তাজুরিবী মমা-মচা তাখিনি খন্দুনা কপ্লিংবগী অকল্লা ঈরাউখোলবু  
 থোংলোন মাপল চেৎনা লোনদুনা থম্মোয়নুংদগী মপাল থোকহনখিদে।

কনাঙম্বা'মা হৌগৎলকপগী মখোল তাবদা তোম্বা কনানো হায়না নুংশাশোর থিংদুনা  
 মনা থাঙ্গৎতুনা লৈ। ফমুংদগী হৌগৎলকুগা বাথরুমদা চঙখিবগী মখোল তায়। নকুবা  
 মীদি খোঙথাং মনিলাদা'সুম মশক খঙই। তোম্বাসু খঙবা ঙমখি লিক্কাই হায়বা; লিক্কা—  
 মাগী মচানুপী। মচা-মমোম হায়বসিদি মীওইবগী অনৌবা মপোকনি—অমরোমদা  
 হায়রগনা পলেম-পল্লৌগী শক্তল্লি। অদুননি মচানুপীবু কনা কনাঙম্বনা 'ইমা' হায়না  
 কৌনরিবা। বাঙালি খুম্মায়দদি মচানুপীবু 'মা' 'মাগো' অমসুং মচানিপাদনা 'বাবা' হায়না  
 কৌনবগী চৎনবীসি য়াম্বা চংখোম্বা লৈ। অদুবু তোম্বাগী পুন্সিদি? অপোকপী পলেম

লৈজদ্রবা তোহাগীদি মচানুপীসিনা পলেম-ইমা হায়বদো শকুবনিকো। অদুব মচানুপীদি মাৰু মমা শক্কা নাউকোনবিবরা? কুইনা ফাজিমা থল্লম্বা নুংশাশোর অমা কল্লা হোন্দোকথিবা খঙহৌদে তোহা। নুংঙাইতবগী চৈনাখোলনা হেনমনখিদুনা হিক হিক লাউবগী মখোলসু থোকথবরা করিনো — লিক্লাদো ফিংলপ্পা কৌরকই — ‘পাবুং, কৈদৌরে পাবুং?’

করিমত্তা খুমদে তোহা। তুমিমা মমিৎ উইশিন্দুনা লৈ। অদুব লিক্লাদি পরপ পরপ লাকুনা টিউব লাইটকী সুইচতো মেথলি — মনাজ্ঞ চঙশিল্লজুনা তোহাগী শাবুংনরবা মরাইবজ্ঞা মোল্লবা মখুৎতু থল্লি। -‘পাবুং, পাবুংগী মশাসে শাইনে। ঙসাইনা ঐবু কৌরক্ৰিবা করিগীনো?’ লিক্লাগী খোছোজুদা লাংতকুবগী-পাখৎপগী সুর অমগা কোম্ননা অঙকপা ইনিল অমা যাউবঙুম তৌই। থুক লাউব’মগা লোয়ননা তোহা মাগী অপোকপী পলেমবু নৌহৌননা নিংশিংলকখি। য়াম্মা রানা খুমখি-‘কৈসু তৌদেদা নানা।’

‘ইমা’ হায়গদগী তৌবনি, অদুব মচানুপীবু নুংশিদুনা অসুক কুইবা ‘নানা’ হায়না কৌরকপগী হৈনবীদু হেক থাদোকপা ঙমদবনিনা মমোনদা ‘ইমা’ হায়না কৌরবসু মপানথোংদদি ‘সুম ‘নানা’ হায়খি। অসুপ কুইবা রানা খাঙলম্বা মীৎলুগী পিরাং অকনবা ঙ্গচেল ওইনা চেহরকখি।



## অঙ্কপা লাইরিক

তুম হৌগলকপগা নোংপোকী থোংনাউদো হাংদোকই রবিন। তরং তরংনা থোরকপা অয়ুকী কোরোনা তরাম্মা ওকই মাৰু। নুমিৎকী মঙালগা লোয়ননা অইংবা নুংশিৎকী ইপাম অমনা রবিনগী হকচাংদা নুংঙাইবগী তাহা অমা পীঠে। পুকিং মকা লামই—মোমোন মীনোক্তা রিফ্রেশমেন্ট কা'দা চংঙি। বেসিন মিররগী মাঙদা লেপ্পবগা রোবোটকী মখুৎনা মায় ব্রাশ তৌবি—মমায় মমিং তাথোকপি। ফি হোংদোক্তুনা শাওয়ার মখাদা লেপ্পি রবিন। স্কিনগী টেম্পারেচারগা চান্ননা লুভু শাবা ঈশিংগী ঈফুৎনা হকচাংদা চাইথরকই। ওহাক লৈরগা মায়কৈ অনীদগী অশাবা নুংশিৎনা উরু উরু হুমজিল্লকপদা মীকুঙা কংখি রবিনগী হকচাং। মিনিট মঙাগী মনুঙদা ফ্রেশ ওইদুনা থোরকই রিফ্রেশমেন্ট কা'দগী। হাইজিন কর্ণারদা চঙদুনা টেবলেট অমা য়োৎশিল্লি রবিন। ব্রেকফাস্ট, লাঞ্চ, ডিনার লোয়না কোম্পরবনি টেবলেট সিনা। মাগী মরুপ রিকিদি নিতিগী টেবলেট অমমম য়োৎপসি য়ান্না রাইচিলি হায়না হাইজিন থেরাপী ওইনা লৌরি। মিনিট মঙা চঙনা লৌবা থেরাপী অমনা থা অমগী কোর্সনি—থা অমা করিমত্তা চাবগী মথৌ তাদ্রবনি। অদুবু রবিনদি থেরাপী লৌবসি পামদে। নোংমগী চাবা হায়না আমুক লৈত্রবদি মশাবু য়ান্না রোবোট রোবোট মাল্লকই। অদুনা রবিনদি নোংমগী চাং নাইনা টেবলেট অমমম য়োৎলি। ভৌবগীদি মপান্দা অথাপ্পদা নত্রগা মতম কুইনগী চৎথোকপা তারগদি মাসু মরক মরক্তা হাইজিন থেরাপী লৌরি। থায়নগী পৃথিবীগী মীশিংদি নোংমদা অহুম/মরিরক চাক চারম্মি—চাক য়েঞ্জাং মথেল মথেল ভৌদুনা চাবা—চাবগী থৌরাং ভৌবদা মতম য়ান্না মাঙহল্লম্মি। খল্লবদা রবিনদি ওক্তবা ঙমদে—মাঙহনখিবা মতমশিংদুগী খল্লবদা য়ান্না পাম্মুরকই রবিন। পৃথিবীগী অরিবা ইতিহাস পারুবদা অঙ্কপা পাউশিংসি থেংনরুবনি রবিননা।

অয়ুকী পুঙ তরেং তারে। রবিনগী খুদাংদা হাপ্পা চিপসনা মাগী ব্রেইনদা মতমগী সিগন্যাল'সি পিরকই। হৌজিক রবিনগী ফিজিক্যাল অমসুং মেন্টাল থেরাপীগী মতম্মি। অহানবদা মিনিট তরামঙা 'য়োগা'—মথংগী মিনিট তরামঙানা মিউজিক থেরাপী। রবিনদি অরিবা মতমগী মিউজিক খরা পামজৈ। অদুনা মোজার্ট নত্রগা বিথোভেন খরা শিজিল্লগল্লি। মাগী মরুপ রিকি-পলিথোয়না মসিগীদমক মাৰু য়ান্না নোকপী। লাইরিক পাবদসু'ঙায়—রবিনদি ইন্টারনেট নত্রগা কম্পিউটার সিডিদা হৌজিকী মতমগী য়ান্না পায়ুবা নভেলনেট নত্রগা কম্প্যুড্রামা এনজয় তৌববুদি ওল্ড আর্কাইভসতগী অরিবা লাইরিক পুথোক্তুনা পাবনা হেন্না নুংঙাইজৈ। থায়নগী পৃথিবীগী অঙ্ক-অঙ্কপা রা কয়া পাবদা হরাও তুজুংনৈ। মাগী মরুপশিংদা রারীশিংদু অমুক অমুকসু লি। রারী তারগা মথোয়দি ঙকপদা নত্তে হান্নগী মীশিংদুবু তুচ্ছব'মগা লোয়ননা য়ান্না হুহুবা মীৎয়েংদা য়েংই। রবিন মথরায় নুংঙাইতে। অদুমক্তদা রবিনদি অরিবা লাইরিক পাবগী অঙ্কপা মহাও'মদা ঙাওদুনা লৈ-থাদোকপা ঙমদে। ঙসিসু মাগী স্টাডি টাইম য়ৌরকপদা রবিন মপাবুংগী ওল্ড আর্কাইভসতগী লাইরিক অমা পুথোক্তুনা রিডিং মেশিনগী মনাক্তা চঙশিল্লি। য়ান্না অরিবা লাইরিকনি—চেমায়শিং রাউজুনরে—মফম মফমদা দাগ তারে। খৃষ্ট কুম ২০০০গী লাইরিকনি—ঙসিদগী চহী লিশিং অমরোম হেন্না মমাঙদা ফোংঙম্মা লাইরিকনি খল্লবদা তুজুংঙকই রবিন। অঙ্কপা নুংশিবা'মা পোকই চহী লিশিং'মদগী হেন্না পুসিরবা লাইরিক'সিগীদমক। তপ্পা তপ্পা হাংদোকই লাইরিককী চে-নাশিং। মশক খঙদ্রবা অঙ্কপা ময়েক্কা ইবা লাইরিকতু রবিন পাবা ঙমদে ময়েক'মতা। অদুবু মদুনা করিসু অকাইবা লৈতে। রিডিং মেশিনগী মমাঙদা থম্মদা লাইরিক খুদিংমক হৌজিকী

চৎনবী লোনদা হন্দোজুনা থোরক্কনি। মেশিনগী মতেং লৌদুনা রবিনসু থাইনগী অরিবা লাইরিকসি পাবা হৌগথলি। লাইরিকতু পাবদা রবিন কয়ামুক হরাউথি হায়বদা অরোনবা ট্রেজার অমা ফংবগুম খনথি।

লাইরবা ইমুঙ অমগী রারীনি। নুপী'দুনা নোংমা মপুরোইবদা হাইজরম্মি—ঙসিদি ঙা লৈরকউবা কৈদৌগে? ঙা চাম্মনদনা লৈ-দা তুহাউ হৌরে।

রবিন খংপ্রেক খংই। লৈ-দবু তুহাউ হৌবা! অদু ওইরদি করম্মা চাক চারমগনি মথোয়? ওহোকা খুদোং চারম্মোইদকো! ঙ্কা ঙ্কা মথা পাথে।

মফম অমদা ইরমই—মীয়াই চল্পবী নুপী'দো অহিং অথেংবদা মপাল থোক্কই। মনিঙগী উপাস্বীদগী মকু অমা 'কু' হায়না খোংঙকই। মীচিক মিরিউখোল তাদ্রবা অহিংদুদা অরাংগী মোংসোংদগী খঙহৌদনা শউম'মা ফাউরকথি। খংপ্রেক খংই নুপী'দো। অকিবগী অইংবা নুংশিং'মনা তুমিমা শোক্কমদুনা চৎখি মাৰু। তু খ্যাও চুংই—চপ চপ য়ুংখি শম্মাংখিং।

করি! শম্মাংখিং চপ চপ য়ুংখিবা!! লাইরিক পাবা লেঙুনা রবিন ওহাক তুমিমা লৈ মমিং উইশিন্দুনা। ভাব তাবা ঙমদে। কিরগা তুহাও য়ুংই হায়বদি রবিনসু খংঙি। অদুবু শম্মাংফাউনা য়ুংবা—অঙকপনি! নন্তে মথোয়গী মশমশিংদুবু ইলেকট্রিসিটি ফাওবা পোং ওইবা জাংলা? অকিবগী কারেন্টনা চার্জ ওইবগা লোয়ননা চপ চপ য়ুংখৎলকপা জাংলা শমশিংদো? রবিন জ্ঞান অমা তাদে।

অমুক পাবা হৌরি লাইরিকতু। খংবোই করিওই লমছই অমা মোংসোংদুদগী চেহোরকতুনা নুপী'দুগী মমাঙ শমদুনা হেক চেনথি। খংপ্রেক খংবা নুপী'দুগী মমিংতো থাবলগী মুশি মুশিরবা মঙালদা কোরোক কোরোক ওনবমথৈ কোইতান তান্নে চেনথিবা লমছইদুগী মতুঙ ইন্না।

রবিন ময়া কাখিবা খঙহৌদে। মমিংপু কোরোক কোরোক ওন্না লমছই তান্নে হায়বসিবু করম হায়না তৌরিবা জাংনো? মীংতুবু মীং মখুলদা অমুক হঞ্জিল্লকখিবরা? শোয়দনদি হঞ্জিল্লকুমগনি। নত্রবদি নুপী'দো মমীং তাঙবা তায়। রারীদুদা নুপী'দো মমিং তাঙখি হায়বগী রা থেংনদে রবিন। নন্তে থায়নগী মীশিংসিবু পংই—চাউখৎলমদে হায়না হায়নবসি চুমদবা জাংনি। খঞ্জা মঞ্জাননা রবিন অমুকামুক পাবা হৌরি রারীদো।

নুপী'দো মপুরোইবা হল্পকত্রি হায়বগী নুংনাংনবগা লোয়ননা লম্বী পাংনা য়েংদুনা লেপ্পম্মি। চাকতি থোংদুনা লোইরবনি। চাকসু য়ান্না লামশিল্লকুবনি। অদুবু মপুরোইবা লাক্সগা চামিল্লরগে হায়না ডাইদুনা লৈরি। থংনবা ইমুঙ'দুগী নুপী'দো কন্না ঙা টৌরি। মপুরোইবদুনা বাজারদগী হল্পকপদা থেংঙবরা করিনো। করি ঙানো মানা জৌরিবসে? ইলিশা ওইবা তায়—চানপুরী ইলিশা ওইরমারে—মনম য়ান্না নুংশিরকই। মতীন য়োৎথে নুপী'দো। মনম'দুদাসুম খাইবোক মপুক থল্লি।

করি? মনমনতা খাইবোক মপুক থল্লি হায়বা? রবিন পংবা'মা যাউরি। হৌজিকী চাউখৎলবা বিজ্ঞানগী মতম'সিদসু টেবলেট য়োংপা নত্রগা হাইজিন থেরাপী লৌদনা হিংবা ঙমদে। অদুগা ঙসিদিগী চহী লিশিং অমরোম মমাঙদনা মতমদুগী পৃথিবীগী মীশিংনা করিমত্তা চাদনা শপ্পা মনমনতা লৌরগা মপুক থন্না ঙল্লিবা। তশেংনমকী অঙকপনি! কয়া য়ান্না চাউখৎলম্বিবনো মতমদুগী মীশিংদো। রবিন জ্ঞান মেন তাশিল্লকত্রো। থল্লি, মপাবুংদি অরিবা মতমগী মথক্তা থিজিন থোমজিল্লবা অখঙ-অহৈমনি। মপাবুংনা হল্পকপগা হংদবা য়াদে মরম পুম্মক।

।‘রারী মতেক’ হায়বসি রারীমচাগী মখল‘মনি। রারীমচাদগীসু হেন্না পীকপা— পুন্সিগী পীকপা খৌদোক নত্রগী রাখল অমবু ফোঙদোক্লিবা রারীগী মখলনি। বাংলা সাহিত্যদা ‘মিনি গল্প’ নত্রগা ‘অণু গল্প’ হায়না ইনবা রারী মখল অমা লৈ। মদুগী মন্তুং লৌদুনা য়ায়া এক্সপেরিমেন্টাল ওইনা ইবা রারী অনীখক লাইরিক‘সিদা হাপচিঞ্জরি। মণিপুরদা ‘রারী পিকত্র’ হায়না মিথখানবসু খেংনজৈ। অদুবু ঐদি ‘রারী মতেক’ কৌজরসে। -অইবা।।

## রানওয়ে

তারমদাই নুমিৎকী লোথরকুবা সনামচুগী মশেকু য়ৈরবা এয়ারপোর্টকী রানওয়েদা সার্কাসকী ‘ত্রিফলা’না লৈমায়থক্তা য়ৈশিন্দুনা লৈবঙম চাকা অহুমগী মথক্তা খাংদোন্ননা লেপ্লিবা বোয়িং‘দুবু মীৎফম হোংদনা য়েংদুনা লেপ্লি চেকপল খারিবা এয়ারপোর্ট এরিয়াগী রাংমদা। কা‘ফম কৈরাক থাবগা লোয়ননা পরেং পরেং কাখথলি যাত্রিকশিংনা। থোংজিন্দা লেগুনা তরাম তরাম ওক্লি লশিং মফোলগুম তনৌ তনৌরবী হকচাংদা হিগোক মচুগী শাড়ী ব্লাউজনা লৈতেংলিবা স্বর্গগী অঙ্গরীগুম নিংথিজবী এয়ার হোস্টেসনা। অঙৌবা ফিজোন্না লৈতেংলিবা পাইলোটসু কুমথদুনা ইঞ্জিনা চিংবা পুয়ুমক কুপা য়েংশিল্লি। কুলীশিংনা যাত্রিকশিংগী পোৎ হোন্দুনা থাঙ্গথপিরি। মীওই‘পুম্বা ইরাং লাংনরি—ইনিল নিলনরি। খঙহৌদনা ইঞ্জিন স্টার্ট তৌবগী কল্লবা মখোলদা অসুপ কুইবা রাখলগী ঈয়াইদা কোঙ্গোল মরিক তাউবঙম তাউদুনা লৈরম্বা ঐদি খংপ্রেক খংনা ভাব তারকুনা য়েংঙুবদা ঐগী চান্নরবা মরুপতুনা উৎ মচুগী রুমাল অমা পায়দুনা পিকুবা মীহুৎখোংদুনা হাইদুনা লৈরম্বি। ঐসু ঐগী অঙৌবা রুমালদো খুদক্তা পুথোক্তুনা তপ্পা তপ্পা হাইদুনা বিদায় পিরম্বি। বোয়িং‘দুসু চেন্‌বা হৌরকুম্বি। অদুগা ঐদি পুন্সিগী রানওয়েদা চিখহৌরবা মী‘গুম তপ্পা তপ্পা লংজাগুম পাইখথলিবা বোয়িং‘দুবু মুন্না য়েংদুনা অদুম লেগুনা লৈহৌই চরঙ্গী মূর্তিগুম।




## নুমিদাং অমগী বারী

বারী অসে নুমিদাং অমগীনি; অচুহা ফজবনা খাবলগী খোৎল' মেংলবা ইপোমগী শক্তম লৌদুনা আতিয়াদগী চবুন চবুন ওইনা চাইথরকপা— পুন্সিগী ঈখোলাংবা কয়ানা নোংইন চেকাগী শক্তম লৌদুনা থস্মোয়গী আতিয়া শিল্লা পেঞ্জবগী পল্লুংফম তল্লা কোইপাই পাইজবা নুমিদাং অমগী বারী।

মতমদো লৈশেমগী পুন্সিদা লমথোং অহুম ফাংবা লম্বীগী ময়ায়মক্তদা লেপুনা কদোম চৎকদবা খঙদনা ফুন্খননা লৈবা মতল্লি। নহা ওইবা পুন্সিগী খমথোংলবা থাক অমদা মশাগী মতীক ময়াইবু নিংথিজনা ফোংদোক্তুনা চীং-লেম্মা খোংদোয়জরিবা লৈশেমনি। পুন্সিগী লেপ্লাইদ্রবা খোঙচত্তা থুংখি মহাক খঙহৌদনা লমথোং অহুমগী লাংদাই'মদা। অমরোমদা মাগী অপোকপী পলেম, অঙাং-নারা ওইরিঙৈদগীনা তাজরকপা খোইথুম্বা বমালোন, করিসু খঙদ্রিঙৈদগীনা তাইদিং তাইদিং হায়না কোৎচরকপা জগোইগী খুৎথেক—অদুগা অমরোমদনা মতম'পুন্সদা থুম্বৎতনা থল্লিবা ময়েক লারবা লোন-সংস্কৃতি'মগী শুস্মৎঙহা মঙাল। অদুগীসু মথক্তা মাগী পুন্সিগী খোংজাও অমসুং খোংনাও'পুন্স নমখায়দুনা পাইশল্লকিবা মপাল লমদমগী কঙাওনরবা নুংশিং কয়া। অমরোমদা অঙাং ওইরিঙৈদগীনা হৌমিল্লরকপী, মাগা পুকচেল খোইজেল তিল্লজবী চনুরা—বকুলৈ; অদুগা অমরোমদনা অঙকপা ফংনা নুংশিহৈবী, থোপকী মঙালনা লৈশেমবু মতম'পুন্সদা শুস্মৎলিবী, পুন্সিগী কুঙলবা লানফমদা খোঙলোয় ওইমিল্লরিবী—শ্রাবস্তি; আমুকসু অমরোমদনা মপালগী তথক্ৰবা জগৎতগী শুস্মৎহৈবী ফিজোন্দা খুৎলাম তোয়না কৌরক্ৰিবা শকখঙদবী নুজা কয়া। হৌজিক কদোমদনে চৎকদবা লৈশেম—করম্বা লম্বীদনো খোঙদাগদবা?

খল্লা খল্লা লৈশেমদো মিৎকুপ নাহুম'মতং মমিৎ উইশিল্লবরা খঙদে—নিংথিজরবা মঙলান অমা ফাউরক্সিম মাগী থোপকী আতিয়াদা। অঙাং-নারা ওইরিঙৈদনা লৈখিদ্ৰবা মাগী অপোকপী পলেমবু হাইফেৎতং উখি লৈশেম। অদুবু মাদি মোমোন মীনোক্তা লোয়ননা করিঙম্বা'মতং হায়গদগী তৌরম্বা তুমিল্লা মাঙথিরিম্মি। খুদক্তা নিংথিজরবী লৈফনেক-ইম্মাফীনা লৈতেংলবা মৈতৈ চনুরা অমনা খুলং ঈশৈগী থস্মোয় হুবা সুবুগা লোয়ননা জগোইগী খুৎথেকতা ঈথক হৌহল্লকখি লৈশেমগী থস্মোয়। মীক্কা মঙলানগী রাউজুনরবা জগৎতগী অমম্বগী ফিজং হাইগৎখিদুনা অচুম্বগী মঙালতনা থুম্বৎলবা মাগী তাইবং পুন্সিদা হল্লকখি লৈশেম।

বারী অসে নুমিদাং অমগীনি—কঙাওনররবা পুন্সিদা অচুম্বগী অংদা মঙালবু নৌহৌননা ফংলবা নহা অমগী পুন্সিদা থোকপা নুমিদাং অমগী বারী।





বাংলা লোনগী শকাইরবা রারী মচা ইবা লেখক ইশতিয়াক আলমগী রারী অনীখক মৈতৈলোন্দা হন্দোক্রুগা লাইরিকসিদা চনশিঞ্জরি। রারী অনী 'সিদগী পাঠকশিংনা অনৌবা মহাউ'মদি ফংবিগনি।

### ইশতিয়াক আলম : শল্পপা শকতাকপা

পোকপা এপ্রিলগী তাং ২, ১৯৪৬ কুষ্টিয়া জেলাগী কুমারখালি থানাগী থোকসা খুঙ্গুংদা। এপ্লাইড ফিজিক্সতা এম এস সি ডিগ্রি লৌরবা তুংদা কলেজকী অধ্যাপক ওইনা থবক তোঁবা হৌবা ইশতিয়াক আলম প্রাইভেট টিউশনী অমসুং দোকান ফমদুনসু মতম খরা লেল্লি। মথংদা বিসিএস থাদুনা সরকারগী থবক লৌই। হৌজিক হৌজিকমক 'ডিস্ট্রিক্ট কন্ট্রোলার অব ফুড' ওইরি। রারীমচা, উপন্যাস, লমকোয় রারী, সাইন্স ফিকশন অমসুং অঙাংশিংগীদমকসু লাইরিক কয়াদং লেংথ্রে। হৌজিক ফাউবদা ফোঙবা লাইরিকী মশীং-১৬। শিংথাবা য়াবা লাইরিকশিংদি— শফিকাকা শফি মামা, মায়ের কাছে ফেরা, দুই মুক্তিযোদ্ধা, সাংঘাতিক কান্ড, আগা হয়ে কাশ্মীর, যুদ্ধ দিনের কষ্ট, অন্য গ্রহের মানুষ, মেঘ পাহাড়ের কোলে অসিনাচিংবনি। বাংলা ১৩৯৭ সনদা মিঃ আলম 'মায়ের কাছে ফেরা' হায়বা অঙাংশিংগীদমক ইবা উপন্যাসকীদমক্সা জাতীয় পর্যায়েগী 'অগ্রণী ব্যাংক শিশু সাহিত্য পুরস্কার' ফংখি। অঙাং অনীগী মপা ইশতিয়াক আলম হৌজিকসু লেগুনা ইরি। মাগী খুংইশিং লমদমসিগী মিংচৎলবা চেফোঙ পুন্মমক্তা চাং নাইনা ফোংঙি।



# রাখল

## ইশতিয়াক আলম

[মরু : 'বাঘবন্দী' লাইরিক্সী মনুঙ চনবা-‘বোধ’।]

অমি খোঙ খুং হামদোজুনা লাইরিক পা'দগী ফম্বগা অমুক নিংশিংলকয়ে। অয়ুক নুংখিলদসু কয়ারক নিংশিংলকথবনি। অদুবু স্কুল চৎপগী খৌরাং, স্কুলদা মথং মথং ক্লাস কয়াদং শরুক য়াবা—পুম্মক হোৎনবদা ইরেম্মা কাউরুরবনি। নুংখিলদা শাম্মরিঙেদসু অমুক নিংশিংলম্মি। অদুবু শাম্মবগী ময়াইনা মিকুপতা'সুম কাউথবনি।

অদুবু হৌজিক্তি ড্রামগী শোকখৎপা ঈশিংদা খোঙ-খুং হামদোজুনা লাইরিক্সী টেবিলদা ফম্বগা অমুক নৌহৌননা নিংশিংলকয়ে—অযুক্তা ট্যুর চৎলমদায়দা মপাবুংনা হায়রম্মা রাদো—‘নঙগা রারী শাগদবা লৈ’। অমি ভাব তাবা ঙমদে—করি রারীনো মাগা শাম্মগদৌরিবসে? হায়গদবা লৈরে অযুক্তা'সুম হায়দোকওদনা—মদসু নন্তে। মাবু রাখলগী ঈরৈনুংদা লংখদুনা থম্মগা করি কাম্মবগে? অমি মপুক্লিং খরা নুংশি। মসিগীদমক্তনি অমিনা মাগী পাবুংবু অমুক অমুক শাউনিংলিবসে। অঙকপনি পাবুংসে—অমুক অমুকসু মরুপ-মপিজাদৌনা লুনা হেক তিম্মগনি—অমুকসু তুমিন-চীং লেম্মা হেক লৈথোকথিনি। অমি খংঙি—মা'দা নন্তে—মমাফাউবা মসিগীদমক্তা পাবুংবু কি-হস্কেইনা লোয়নরিবনি।

অমি নিংশিংলকই—ঙসি অয়ুকতো—নিতিগী মতৌশুম পাবুংনা অফিস কা'গদগী মাগী অমনবা হ্যান্ডব্যাগতু পায়দুনা থোরকুগা অমিগী মাঙদা চপ লেপ্পৈ। অমি খংঙি—পাবুংসে করিঙম্মা'মা হায়গদৌরি হায়বা। মা'সু করিনো হায়না হংদে—তুমিনা য়েংদুনা লৈ মপাবুংবু। ঙহাক তুমিনা লেপ্পগা অমিবু মুন্না মুন্না য়েংদুনা পাবুংনা য়াম্মা লুন্না হায়দোরকই—অমি, নঙগা রা লৈ—নুমিদাংদা।

মদুদগী তপ্পা তপ্পা থোকা চৎখি। ঙসিদি কদায় চৎলিবা—রায়পুরাদরা—ঘোড়াশালদরা অমি হংবা নংহৌদে। পাবুংনা খোকথিবগা খোঙ লোনশিন লোনশিনা মমানা হংঙি—করি হায়রম্মিবনো নঙ পাবুংনা? লাইরিক্সগী মিৎ থাঙ্গৎতনা পাবুংগী মতৌ তম্মা অমি-না লুন্না খুম্মি

- রা লৈ।

- করি রানো?

- নুমিদাংদা হায়গনি।

- করি মরমদনো হায়বা?

- নুংদাংদা খঙগনি।

খরা শাউনিংঙি মমাদো অমিগী মতৌদুদা। শাউরপ্পা হংঙি—চুম্মা রা ঙাংবা হৈএবরা নঙবো? মমা শাউরে খঙদুনা অমি-না হৌনা নোকথোকুগা হায়রকই—পাবুংনা চৎলমদাইদা ঐগা রা লৈ হায়না হায়রম্মি—নুংদাংদা হায়গনি হায়য়ে। করি রানো খঙদে—নঙদি খঙবরা ইমা? মমাদা হস্কেনা হংঙি অমি-না।

খঙজদে-খঙজদে। নখোয়গী নপা-নচাগী রারীসে—শাউরপ্পা চাকখুমলোমদা হাইজিনখি মমাদো। থবক্কী থবক ঙাক্তনি মাগী। অয়ুক্কী চরা রানবগী খৌরাং, নুংদাংগী কোললিক ফেংদোকপা রাইরম শেংবা, ফিরোল শুদোকপা। মদু লোইথরকপদা অমুক চাকলেন চাবগী খৌরাং—লোইবা নাইদবনি মাগী থবকসে—সিনেমাগী ‘সিন’ অমম্মমদৌনা মথং মথং থোরক্কদবনি মাগী থবক্কী পরিংশিং।

অমি রুটিন য়েংদুনা লাইরিক পাবা হৌরি। মথং মনাউ নায়না—বাংলা, ইংরেজী

গ্রামার, অঙ্ক, সমাজপাঠ। সমাজপাঠ কী মতাঙ লাকপদা অমি ওহাক তুমিন লৈ—রাখল তোই। থায়না মমাংঙৈদদি মীওইবগী পুন্সিসে য়ান্না অরাবগী মশক ওইরম্মি। খোঙথাং খুদিংদা অরা-অনা। অদুনা মখোয়না অপল অথিং কয়াদুবু মায়োক য়াননবা ফুরপ শেল্লম্মি—পুন্না লৈমিম্মদুনা হরাও-নুংঙাই অমদি অরা-অনা কয়াবু য়েল্লদুনা হিংলম্মি। মতমগী য়াওলগা লোয়ননা হোংলকথি মীওইবা খুন্মায়গী শক্তমসু—হোংলকথি মীওইবগী মীৎয়েং—নিঙবা-পায়া কয়া। মীওই ফুরপকী নিঙবা থুংহনবা গুম্মক্তবা খুন্মায়দুদি মতমগী য়াওলদা শক্তম হোংঙকই। অসুম তোঁনা লাকথি অওনবা কয়া। ক্লাস সিন্ধতা তম্মিবা অমি মৈ চৎখিবগা লোয়ননা খৎপ্ৰেক খৎঙি। মায়কৈ পুন্মক পুন্মম মমখি। খুদক্তা মৈ লাকপা অমসুং খুদক্তামুক চৎখিবসি অমি খোয়না লৈরিবা শহর মচাসিগী পুন্সিদা হৌনশানি। লেমটনগী মুশি মুশিরবা মৈঙালদা অমিগী রাখল অতৈসু মশা-মরেং পাল্লকথি। মখোয়না লৈরিবা সরকারগী কোয়াটারদু য়ান্না মোৎলে। কয়ানি গুরবা খঙদে শুনু তৈদবা। ফক্কাংদুদা মমাঙ থাবদা লৈরম্মা কাঙব্দুগী অঙাংশিংনা লাইরিক ময়েক য়েকশিল্লম্মা, য়োৎপী ফুজিনবগী দাগ য়ান্না মরাং কায়না লৈ। অমিগী রাখল ঈচাউগী ঈশিংগুম শন্দোক্ৰকথি—মাগী রাখলগী অতিয়াদা শক্তম লৌদুনা কোইপাই পাইরৈ মাগী মরুপশিং, পাবুং, ইমা, ইমুঙ মনুঙগী অতৈ মী কয়া অমসুং হৌখিবা নুমিৎ কয়গী খৌদোক কয়া কয়াদং।

গভৰ্ণমেন্ট স্কুলনি। স্কুলগী ইউনিফৰ্মদি অঙৌবা ফুরিত্তা অশংবা খোংগ্ৰাউ। শগোলশেন নত্তনা অতৈ নুমিৎ খুদিংমক স্কুল ড্ৰেস শেৎনা চৎপা তায়। হেড স্যারগী অকনবা চৈরাকনি। হেড স্যার মশামক্কা ফি লৈরক্কা কেরানীদা য়োলহল্লি। মচু খজিত্তং শিখরকপগা অনৌবা খোংগ্ৰাউ-ফুরিৎ তুবা তায়। নত্ৰবদি ক্লাশতগী ইল্লোকপা। অমিবসু নোংমদি খোংগ্ৰাউ মচু শিখরক্কে হায়না ক্লাশতগী ইল্লোরকলে। ইকাইবনা অমি লৈফম খঙখিদি। য়মদা লাকপগা অমি মপাদা তাইনরে। রাৱী পুন্মক তাবগা রা অমত্তা গাংদনা অমিগী খুজ্বে নাম্ম পায়রগা পাবুংনা স্কুলদা চৎলি—চুম্দিংনা হেড স্যারগী কা'দুদা।

অমি খোয়গী হেডস্যার য়ান্না কহ্ছি ফৎতে। শাউরক্কাবদি লাউ-খোংদুনা রা গাংঙি। অমিগী পাবুংনা য়ান্না ইংনা তপ্পা হেডস্যারদা হায়—‘থা অমা মমাঙদদা লৈবা খোংগ্ৰাউ ফিসিবু গুসি হেত্তা মচু রাউথরক্কে হায়না অঙাংসিবু তাল্লোকপিরকপসি করিগীনো?’ মদুদগী নোকফেৎ তোঁদুনা নপশিল্লি—নত্তে, খোংগ্ৰাউ ফিসিবু ওজাখোয়না য়োনবদুদা কারবার চাউখৎননবা তোয়না তোয়না ফি শিল্লনবা তোঁবিরিবা জাংলা?’

হেড স্যারদো শাউবগা-ইকাইবগা য়ান্নাখিদ্দুনা রা গাংবা থোকখিদি। অমি হেড স্যারবু খরসু কিবগুম তোঁ—খরসু ইকাইবগুম—তুমিল্লা থোরক্কা মপাদা লেগ্গৈ।

অমিগী পাবুংনা ইংরেজীদা মখা শমথখি—ঐ সরকারগী থবক তোঁবা মীওই অমনি। থাগী ফংলিবা অকক্কা তলবসিনা থা-থাগী ইচাগী অনৌবা খোংগ্ৰাউ ফুরিৎ তুঁবিবা গুমদে। মানা হৌজিক শেৎলিবসি শেগাইদ্রিফাউবা অনৌবা তুঁবিবা গুমখিরোই। মসি শেগাইব্রগা অনৌবা তুঁবা মতমদা ওজাখোয়গী দোকান্দগী ফি লৈজগে। মসিগী মনুঙসিদি মাগী অমনবা ফিরোলশিংসি শেৎতুনা ‘সুম ক্লাশ তোঁজসনু কৈদোগে?’

হেড স্যারগী কাদগী থোরক্কা অমিবু মাগী ক্লাশতা পুশিদুনা ফমহল্লগা তুমিল্লা চৎখি পাবুং। অমি তিঙক-মাইঙক্কা ফমদুনা লৈহৌরি। অদুবু মরমসিদা হেডস্যার নত্ৰগা ক্লাশটিচার কনামত্তনা অতৈ করিমত্তা হায়রকখিদি।

মরক মরত্তা পাবুংগী মথক্তা শাউনিংবা পোক্কাই অমিগী। মমাগা পাবুংগসু মরক মরত্তা করিসু লৈতবা মরমদা পোখা-পোখা তোঁনরকই—খৎনরকই। মদুগী মতমদুদদি অমিগী মমাসু-মপাসু করিনোমা তোঁখি। য়ান্নাসু শাউগল্লকই। করিসু মরাল লৈব্রবদসু অমি

অমসুং মচল নুপী অভিবু হেক হেক ফুই। অমি-অভিসু য়ান্না শিংঙে হৌজিক। ইমুংগী হরা-নুংশিং খঙদুনা চর্থলি। খুদোং চারোইদবোই উবদা রা অমত্তা ঙাংনদনা মখোঙ-মখুং হামদোকুগা তুমিন তুমিন লাইরিক পায়দুনা ফমথি। মমাসু করিমত্তা ঙাংদে। তুমিন তুমিনা মাগী থবক লোইশিল্লি। থংনবা ইমুঙগী অতৈ মৌশিংনা পোথ্যোনবা মীদগী ফিরোল-পোথ্চ লেবগী মমল তিকু-হায়নবা মতমদুনা অমিগী মমাদি শোর হোন্দবমথৈ সংসারগী থবক হোৎনদুনা লৈ। পোং লৈরুগেসু খন্দে—ঙহাক কোয়থোকুগে নত্রগা রারী রাতাই শান্নদুনা মতম লেছোক্কেসু খন্দে। নুমিং চুপ্পা থবক-থবক-থবক্তনি হোৎনরিবা। অদুগুয়া মমাদুসু অমুক অমুক্তি মওং অমা তৌথি। অমি নিংশিংলকই—হন্দকী ইংথম থাদুনা পাবুংনা মাগীদমত্তা অতিয়া মচুগী জাম্পার অমা লৈবিরকথি। অমনবা য়োনবা দোকান্দগী লৈরকপা ওইরবসু জাম্পারদো য়ান্না ফজৈ—অহনবা মাল্লি। অমিসু উবগা য়ান্না পামথি। হরাও হরাওনা লিৎতগী তৌই। অদুবু মমাগী অয়াকপা খোহাংদা থংপ্রেক থংথি অমি।—ঐগী ইচা কৈদৌঙেসু অমনবা ফিরোল শেৎ-লিৎলোই। ঙ্মগা অহনবা লৈবিয়ু—ঙমত্রগা 'সুম লৈসনু। পাবুংদো রা অমত্তা খুম্বক্তে। তুমিনা চর্থিদুনা অমনবা জাম্পারদো হন্দোকলুই।

মমাগী অসিগুয়া খৌদোকী মরম ভাব তারমদে অমি। খরা চাউরকপদগী মী-না ঙাংনবা তাদুনা হৌজিক খরা খরিদি ভাব তারে। অমিগী মমা পোকপা মপুদো য়ান্না ইনাক কৈরাক খুনবা শহরগী শকুইবা মীওই অমা ওইরশ্মি। মমা-মপানা অমত্তা পোকচবী নিঙোল অমিগী মমাসু য়ান্না কে-মৌনা হৌজরকপা জাৎনি। অদুনা মশাগীদমত্তা করিসু খন্দবসু মচাশিংগী মরমদদি য়ান্না চ্যেকশিল্লি। মীগী মচাগা মীমান্ননা চৎপা তায়—ফিরোল অহনবা খোনবিবা তায়।

মরক মরত্তা পাবুংগী মতৌ মওংদা য়ান্না শাউনিংঙি অমি।

- পাবুং, পিকনিকতা চ্চলুগে?
- চর্থখনু।
- পাবুং, বয়স্কউটতা মিং চল্লগে?
- চল্লনু।
- পাবুং, ক্রিকেটকী ব্যাট অমত্তং লৈবিরকউবা?
- উহু, লৈবিরোই।

অমি শাউনিংঙি। হায়বামত্তং য়াগদবা লৈতে। অদুনা পাবুংদা করিমত্তা হায়নিংবসু লৈতে। অমি অঙাংমক ওইজরবসু থংঙি—পাবুংগা চপ মান্ননা থবক তৌমিন্নরিবা হক আঙ্কল নত্রগা রহমান আঙ্কল খোয়গী ফিবমদি কয়াদা খেল্লখবনো। রহমান আঙ্কলগী ঢাকাদা মাল্টি ষ্টোরীদ বিল্ডিং অমা লৈ। হক আঙ্কলগীসু লৈ হায়না তায়। হক আঙ্কলগী মচা অমিগী মমান্নবা মারুফকী ভিডিও গেম লৈ। কালার টিভিদা পানশিল্লুগা মওং মওংনি শান্নরিবা মারুফনা।

- কার রেস, ফিশিং, স্কাই রাইডিং, বসিং। মমলসু য়ামদে—লিশিং অনীগা চা তরেৎতনি। লুপা চনীগা মফু পিরগা শান্নবা মওং কুত্থানিথোয় য়াওবা অনৌবা ক্যাসেট অমা লৈবা য়াই বায়তুল মোকাররমদগী। করিমত্তা খৌশাদনা হায়দোরকপা মারুফকী রাইনি।

মরক মরত্তা অমি মপাবুংবু ভাব তাবা ঙমদে। য়ান্না থম্মোয় য়াউদবা-নুংশিহৈতবা মীওইঙম খল্লকই মমাসু তুমিন লৈ- রা ঙাংদে। পাবুংসু। অমি থংঙি—ঙসিদি মমা অমসুং পাবুং অনীমকী পুকিং লাংতকুরি। অমি মমিং চেজেৎ উইশিদুনা তুমশিল্লনা লৈ। পাবুং য়ান্না তপ্পা অমসুং ময়েক শেংনা ইংরেজীদা রা ঙাংঙি। অমি থংঙি—পুকিং নুংঙাইত্রগা

নত্রগা শাউরগা পাবুং ইংরেজীদা রা ঙাংগল্লি।

- এদি হোংদোক্কাই। নঙগী ফিরেপ নঙ নশানা ননীং তম্মা শেমজবা য়াগনি। মমাসু খুম্বকই—হৌজিক নৌনামুক অদুগুয়া রা ঙাংনদুনা করি কাম্বা লৈরি?

ঙহাক তুমিন তুমিন লৈনৈ। য়াম্মা ইংনা তপ্পা অখাম্বদগী ফাউরকপা খোঞ্জেলগুম মমানা অমুক হায়রকই—নঙনা ঙুম্বদি ঐসু ঙুমগনি কৈদৌবগে। নোক্কাই নোকমিল্লগনি—রায়ে রামিল্লগনি।

অমি খংঙি—মমাসে মশা মখন্তগা কল্লা লাহেংনরগা—অরাবগী নুংশা শোরবু লোম্মা ফাজিল্লগা হায়রক্লিবনি।

অমি মমিৎ অতৈসু চেৎনা উইশিল্লি। পাবুংনা মমাবু য়াম্মা নুংশিনা তপ্পা তপ্পা কৌরি। মমা খুম্বক্কাই। অমি য়েংদ্রবসু খংঙি—পাবুংনা মমাবু হৌজিক য়াম্মা লুনা তৌবিরি—নুংশিনা। অমি খংঙি—কপত্রবসু মীগী মমিৎতা অমুক অমুক মপী তারকই।

অমি-না অসিগুয়া হৌখিবা খৌদোক কয়গী সুতিবু মতেক মতেক ওইনা য়েংলিঙৈদা পাবুং থুংঙৈ। রা ঙাংদনা তুমিল্লা মাঙদা লাক্কা লেপ্পৈ। অমি ভাব তায়—অযুক্তা হায়গনি হায়রম্মা রাদো পাবুংনা হৌজিক ফাউবা কাউদ্রি হায়বা।

- লাইরিক পাবা লোইরবরা?

- আঁ, মিনিট তরাগী মনুঙদা লোইরনি।

- চাক চারবরা?

- চাদ্রি।

- লাইরিক পাবা লোইরগা চাক চাথোকও।

অমিগী পাবুং মথোঙ মখুং হামদোকই—অজু তৌদুনা এশাগী নামাজ খুরমই মদুদগী অমিগা ফমিল্লদুনা চাক চামিল্লৈ। চাক চাবা লোইরগা অমিদা হায়—লাও, মপান্দগী ঙহাঙং কোইথোক্কাই।

মমানা ঙুকা হংঙি—কদাইদা চৎকদৌরিবনো নুংদাংসিদা?

কনাসু করিমত্তা খুম্বক্কাই।

- য়াম্মা থেংঙকদৌরিত্তা?

- থেংঙোই। অশম্মা পাউখুমনি পাবুংগী।

অমি ঙকই। অদুবু রা ঙাংদে। মপাগী তুংইল্লা তুমিল্লা মপাল থোরকই। খরা চৎলগা খাঙবা ঙুম্বক্কাইদুনা হংঙি—কদাই চৎলিবনো পাবুং?

- মফম্মদা।

- অযুক্তা করিনো মা হায়গনি হায়বদুদি?

- কোল্লা হায়গনি।

ইংথমগী নুমিদাংনি। কলোনী লাহোজ্জুনা লমজাও তারকপদা ইচিক চিকই। মী কনাসু উদে। সোড়োক কারোগী চাগী দোকানদুদা হিন্দীগী ক্যাসেট অমা থোংলি। উপজেলা অফিসকী লমহাংদু লাহোজ্জুগা পুত্ৰী অমা, পুত্ৰীগী মচি অমদা বি.আর.ডি.বি-গী অফিস, ষ্টোর, মদুগী মনীংদা রেল লাইনগী থোংবানদু যৌবাফাউ পাক্কাবা লমহাংদুদা নাইট গার্ডনা য়েঞ্জাং-নাপীগী বাগান অমা শেম্মি। কল্লা হোংনজদুনা ইংথমগী য়েঞ্জাং নাপী কয়দং থারি। থাবলগী মঙালদা ঙৌরোক ঙৌবা ফুলকোবীশিংদুনা বাগানগী ময়াইদুদা শাৎকাইদুনা লৈবদুদি অঙৌবা লৈগী চবুন অমম্মম থিন্দুনা থম্গুমলি।

অমি চিংনবা হৌরকই মপাগী খৌদৌসিদা। লম্বী মশাংদা রা অমত্তা ঙাংনরক্কাই। বাগানগী নাকল অমদা লাক্কা লেপ্পৈ মথোয় অনী। পাবুংনা তিঙক মাইঙক্লিবা অমিদা হায়—চৎলু ইজ্জোলসিদগী কোবী হেকউচো।

অমি খংপ্ৰেক খংঙি। কৰিনো পাবুংনা হায়রিবসিবু? পাবুংসিবু মকোক ফৎএবৰা?  
অদুবু অমি কৰিমত্তা হায়বা ঙমখিদে।

পাবুংনা অমুক্কা খৌজিল্লকই—কৈদৌৰে চৎলো, কোবী হেকউৰো।

অমিনা ঙুকা হংঙি—কোবী হেকপা? এনা!

- হোয় হায়বা। য়েংঙ, কয়া ফজত্ৰবা কোবীনো—অমম্মা ঐথোয়গী চরা অনী  
কোম্মগনি। চৎলোচো, মঙা-তরুকতং হেকউৰো হায়বা।

ঙকচানবা তাজা লানখিদুনা অমি জ্ঞান তারকই। খরা শাউরংননা হায়রকই—পাবুং,  
নঙনা ঐবু ছরাল্লচো হায়রিবৰা?

পাবুংদি কৰিমত্তা নাচুংদে। ইচম চম্মা খুম্মকই—ঐদি নঙবু কোবী হেকউচো  
হায়বনি।

- কোবীবু ওইরবসু, অতৈবু ওইরবসু—মপু খঙহন্দনা লৌবদুবু ছরানবা কৌই। অমি  
শাউনিংবগা লোয়ননা থম্মোয় শোকা হায়রকই—পাবুং নঙমক্কা ঐবু ছরাল্লো হায়রবৰা?

ইংথমগী অহিংনি। এশাগী নামাজ লোইখিবা কুইৰে। মায়কৈ পুম্মক পুমচিক  
চিকই। চহী চৎলবা নুমিদাংগুম মীচিক মিরাওখোল তাদে। একাদশীগী মপুঙ ফাদ্ৰিবা  
থাঙ্গসু নোংনা খুমজিন্ত্ৰে। অমম-অঙালনা য়াম্মরবা অহিংদুদা বাগানগী ময়াইচবুত্তা  
লেপ্তুনা লৈরি থরায় যাওদ্রবা লাইফদিবী—অদুগা বেড়াগী মপান্দানা তম্মলাইগুম মথোয়  
অনী। ইংথম ফি য়াউরক্তবা অমি ইংবনা নিকই। অদুমক্তদা অঙকপা মীথয়েংদা য়েংদুনা  
লৈ মপাবুংদা—মপাবুংনা অমিদা—নুংগী মুৰ্ত্তিগুম—তুমিন তুমিন। ঙহাক লৈরগা  
অচিকপগী পল থুগাইদুনা তপ্পা তপ্পা হায়রকই পাবুংনা—অমি, নঙ খংঙিবনি, সরকারগী  
পিকত্ৰবা থবক'মনি এনা তৌবিরসে। অদু খঙনা খঙনা নঙনা নঙগী হক আঙ্কল নত্ৰগা  
রহমান আঙ্কলগী মচা মশুদৌনা অদু লৈগে—আদা লৈগে—নত্ৰগা অদু তৌগে আদা  
তৌগে হায়না নিঙাই তৌরবদি ঐবুদি কৰি তৌ হায়রিবনো?

অমি ঙহাক মিৎ কুণ্ডনা য়েংদুনা লৈ মপাবুংগী মায়থোংদা। অমিগী থম্মোয় মনুঙদা  
মথক মথা ওনবা হৌরকই। অনৌবা রাখল কয়া মতোল চোংঙকই মাগী থম্মোয়গী  
তম্পাক্কা। ঙহাক্তদুদা অমি খংচাউ চাউখৎলি। মপাবুংবু চেজেৎ কোনশিঙৈ। পিল্ল  
মমায়দুনা শ্ৰু শ্ৰু নৌইরকই মপাবুংদা। কনাসু রা ঙাংদে—অমি, অমিগী পাবুং। অমনা  
অমগী মায়থোংসু উবা ফংদে। অদুবু মথোয় নীগী মিৎলুদগী শিল্লরকপা পিরাং মতুম  
মতুমশিংদো লংত্ৰিক লংত্ৰিক লংঙকই খাবলগী মঙালদা।



# লিশিং অনীগা তরাহ্মদৌই

## ইশতিয়াক আলম

[মক্ক : 'অন্য গ্রহের মানুষ' কী মনুজ চনবা 'দুহাজার তেরো']

পাবুং ঙসি য়ুমদা লৈতে। অফিসকী থবক্তা জেলা শহরদা চৎখি। হল্লকপগা শাউরপ্লা হায়রনি—মালেমসিগী অতৈ মীওইশিংনা অনৌ অনৌবা গ্রহ নক্ষত্রদা চৎলি—অদুগা ঐখোয়না থানাদগী জেলা শহরদা চৎপদা নুমিৎ অমা মাঙহল্লি।

ঙসিগী নুমিৎসি পিন্টুগী পুন্সিদা থোয়দোকপা নুমিৎ মনি। অসিঙম্বা নুমিৎসিদা পাবুং লৈতবসি য়াম্মা নুংঙাইতবগী মশক্ৰি। ঙসিদি ঙুস্তানা মিকপ থোক্রে পিন্টু—অদুবু হৌগৎনিংদ্রে। পাবুং লৈতবনিনা টেলিফোন সেটসু পিন্টুগী ফমুং মনাক্তা লৈ। পিন্টুনা য়াম্মা তম্মা ওন থোইনা লৈরিঙেদা ইখং খঙহৌদনা ডাকাত তারকপঙম খংপ্ৰেক খংনা বনবান লাউনা খিংঙকই টেলিফোন অদো। লুখুমদা টি-পয়গী মথক্তা থায়াব অমুবা রিসিভার অদো খুং ওয়না থাঙ্গৎপগা চীংগী থম্মোয় হুংনা চেহরকপা পিক্র ঈচেলঙম নুংশিৰবা থোহোক্তা কনাঙম্বা মনা হংঙকই

- হ্যালো, পিন্টু লৈবরা?

- হ্যালো, ঐ পিন্টুনি।

- ও, পিন্টু, ঐ এরিজানি। নঙবু তরামরিগুবা মপোক নুমিৎকী থম্মোয় শেংলবা নুংশিৰা খঙহুঞ্জরি।

পিন্টুগী থম্মোয়দা হরাওবগী কুরাক কয়াদং পাইরকখি। অদুবু খুদক্তা অমুক মকশিনখি মাগী থম্মোয়গী অতিয়াদো। নঙে, এরিজা সিবু কনানো? থোহোক্তাসে খঙবঙমসু তৌই—অদুবু তশেংনা খঙবসু ঙমদ্রে। টেলিফোনগী অসোম রাংমদা লৈরিবা নুগীমচাদো পিন্টুগী মওংদো খঙঙদুনা হায়রকই—নঙ ঐবু শক খঙবা ঙমদ্রে, নত্রা?

পিন্টু ঙহাক ভূমিন লৈরগা হায়-হোয়—হায়বদি...

থিক্ থিক্ লাউনা নোকথোরকই এরিজা। নোকপা খাঙদুনা হায়রকই—নঙদি হৌজিক ফাউবা থায়নগী মীদৌনাসুম লৈরি। অদুক খঞ্জা-মঞ্জানরিবা করিগীনো? খংঙগা খংঙি—খঙদ্রগা খঙদে হায়রগা লোয়রেননা। ফরে, ফরে, ঐ হায়গে তাও—ঐ নঙগী মামহনগী মচানুগী অতোম্বিনি।

অতৈ মথা শমথবা চঙদে। পিন্টু ভাব খঙতা তারকই। হরাওমনখিদুনা খংপ্ৰেক খংনা লাউরকই—ও: এরিজা নঙ! কদাইদগীনো?

- ঢাকাদগী।

- নখোয়বু মোগাদিসু 'দা লৈরম্বদায়নে। ঢাকাদা কৈদৌঙে লাকইবা?

- থা অহ্মরোম ফারে।

- কৈদৌঙে অমুক হনখিগদৌরি?

- উহুঁ, অতৈ হল্লরৌই। ঢাকাদাসুম লৈরনি। ইমাগী পোষ্টিং হৌজিক ঢাকাদনি। পাবুংসু নাইরৌবদিগী ঢাকা ফরেন মিনিষ্ট্রিদা পোষ্টিং লৌদুনা লাক্ৰে।

- পিন্টু তাবদা হরাওই। কয়া কুইরবনো এরিজাবু উদবা। য়াম্মা চাউরম্মনি- মশকসু ফজরম্মনি। অঙাং ওইরিঙেদনা এরিজাদি হেলোয়ঙম ফজবনি। খুদক্তুদা এরিজাবু য়াম্মা উনিংলকখি।

এরিজানা হংঙকই—নঙদি করম তৌরি, পিন্টু?

-ফরি, নঙদি?

রাহংগী পাউখুম পিদনা এরিজানা অরা থোহোক্তা হায়রকই— নখোয়সিদদি



হৌজিক ফাউবা পিকচার ফোন লৈত্ৰি। নত্ৰবদি নঙবু বারী শানা -শানা উগদবনি।

পিন্টু পিকচার ফোনদা খক বারী শাদ্ৰি। উসু উদ্ৰি। টেলিভিশনদদি উত্ৰে বারী শাবা মতমদা মখোল তাবগা লোয়ননা মশকসু উই।

এরিজানা অমুক হংঙকই—পিন্টু, নঙ কয়া রাংঙি?

পিন্টুনা মাগী রা থদৎতুনা হংঙি—মদুদি লাইবু লাইরি। নঙদুম হান্না হায়থো—ঐগী ইপোক নুমিৎ করম হায়না নিংশিংলুরিবনো?

এরিজা ইকাইরপ তোই। হায়রকই—তশেংবমক্ত, ঐদি কাউবু কাউথোকুরবনি। ওরাং নুংদাং তুম্মমদাইদা ওসিগী প্রোগ্রাম করিনো য়েংগে হায়না লক্ষ্মীগী টার্মিনাল সুইচ অন তৌরবদা অহানবমক্তদা নঙগী মিং থোরকই। মনাক্তুদা ময়েক শেংনা ইরি—তরামরিঙবা মপোক নুমিৎ। লক্ষ্মীনা নিংশিংবিরমদ্রবদি ঐদি কাউবু কাউরুরবনি।

পিন্টু ভাব তাদদুনা ওক্কা হংঙি—লক্ষ্মী হাইদি কনানো?

-ও, লক্ষ্মী? লক্ষ্মীবু খঙদরো? ঐথোয়গী হোম কম্পিউটারনি। হোম কম্পিউটারগীসু মিং থোনবসি হৌজিকী ফ্যাশননি। ঐথোয়গীসি ইমানা থোনবনি। ইমাদি মহৌশানা খরা আরিবা মোতকী ওইবনা অরিবা মিংথোন অসে থোনবনি। অদুবু লক্ষ্মীদি তশেংনমকীসু লক্ষ্মীনি। থবক য়ান্না মরম ওকই—লক্ষ্মী চেল্লি। হায়নবা চঙদে—য়ান্না নিংশিংজনা থবক পুম্মক লোইশিন্দুনা থম্মি। ঐগী মরূপ মপিজাশিংগী মিং, লৈফম, টেলিফোন নম্বর, মপোক নুমিৎ পুম্মক লক্ষ্মীগী মেমোরিদা ইশিন্দুনা থম্মিবনি। অদুনা নঙগী মপোক নুমিৎকী বাসিসু মাক্কা নিংশিংবিরকপনি। ঐগী হিপফম কা'দসু লক্ষ্মীগী টার্মিনাল অমা লৈ। অদুনা ঐনা ইনীং তান্না শিজিল্লাব ওম্মি।

পিন্টু য়ান্না ওকই। খরসু হরাওই। লাইরিক লাইশুদা হোম কম্পিউটারগী রা কয়ারক পাথ্ৰে। অদুবু খক উদ্ৰি। তান্নাবা খুঙংসিদা করম হায়নসু উগনি? অদুবু ঢাকা চংপগী তাজ্জা ফংলবদি এরিজাথোয়গী কম্পিউটারদো পেল্লা য়েংঙকপা য়ারনি। পিন্টুনা ওক্কা হংঙি—এরিজানা মাগী টেলিফোন নম্বর করম হায়না খংঙুরিবনো? মথোয়দি ঢাকা দা লাকপসু কুইদ্ৰি—লাকপা মতুঙদা খকসু বারী শান্নদি। পিন্টুগী রা তাবদা এরিজানা নোকা নোকা খুম্মকই—পুম্মক লক্ষ্মীগী থবকনি। পিন্টুথোয় হান্না বিনাইদহদা লৈরম্মি। লক্ষ্মীনা অহানবদা বিনাইদহদা টেলিফোন তৌরি। সুনামগঞ্জ জেলাগী বিশ্বস্তরপুর থানাদা শিনথ্ৰে তাবদা লক্ষ্মীনা সুনামগঞ্জতা অমুক টেলিফোন তোই। অদুবু লাইন ফংতে হায়না ফংদে। খুদক্তা টেলিফোন মক্সীগী 'কমপ্লেইন সেল' দা লক্ষ্মীনা কমপ্লেইন তোই। মদুদগীদি উরেদনা—ওসি সেন্টেয়রগী অহানবা নুমিৎসিমক্তদা পুঙ তরুকা মনুঙদা...

এরিজানা অতৈসু মথা শমথরকখি—মপোক নুমিৎকী গ্রীটিংস কার্ড অমসু বাই পোষ্টতা থাপ্রবনি। কম্পিউটার টার্মিনাল অমদা গ্রীটিংস কার্ড অদো নমশিনবগা ঐগী থোহোক্তা তাবা ফংগনি কার্ডতা রেকর্ড তৌখিবা ঐগী য়াইফা- রাইশিংদো।

পিন্টুনা হংঙি—ঢাকাদা নথোয়বু হৌজিক কদায়দা লৈরিবগে?

- এস.ডি. থ্ৰি-দা।

- এস.ডি. থ্ৰি? পিন্টু ওকই। নঙে অদুবু কদায়দনো?

- হান্না বারিধারা লৈরম্মা মফমদুদা।

এরিজাগী থোহোক্তা অরা-নুংঙাইতবগী থোঞ্জেল ফাউরকই— ঢাকা-সে য়ান্না অমোৎপা শহরনি। পিকথ্রবা মফম মরাং নাইদ্রবা শহরসিদা মী কোটি অনী লাখা কুনমঙাগা লিশিং কুন্ডামঙা লৈরি। অয়ুক নুংখিলদা মীশিং অতৈসু লিশিং নিফু হেনগৎলি। মী লিশিং লুম্ফুরোমগীদি ময়ুম মকৈ করিমত্তা লৈতে। লম্বীদা-লমহাংদা পুন্সি লেল্লি। অদুনা শহরসিগী লম্বী খরদি নুমিাদাংদা অসিগুন্ডা ময়ুম মকৈ লৈতবা মীওইশিংনা পিরিক

শৌখি—গাড়ী চৎপা য়াদে। ঢাকাগী নুংশিৎসু য়ান্না মোথলে। হু চেলে। মদুগীসু মথক্তা গ্রীণ হাউস এফেক্ট। হিংবা য়ান্না রাই। অদুনা রার্ভ ব্যাংকতগী লোন লৌদুনা সিনথেটিক ডোম অহুমখক শেষ্মে। সিনথেটিক ডোম'সিবু শন্না এস.ডি কোই। অহানবদুনা প্রেসিডেন্ট, প্রাইম মিনিষ্টার, মন্ত্রীশিং অমসুং সরকারগী ফম্মাইবশিং লৈ। অনীত্তবা 'দুদানা ডিফেন্সকী ফম্মাইবা খরা। ইমাদি বিকল্প জাতিসংঘগী নুপীগী মরম য়েথলবা অফিসারনি। অদুনা ইমাবু এস.ডি.থ্রি-দা লৈফম পিবনি। এস.ডি-দা লৈফম পিদ্ৰবদি ইমাদি ঢাকা-দা লাকসু লাকওইদবনি।

পিন্টু ভাব তাদে। অদুমক্তদা হায়—অদু ওইরবদি নখোয় য়ান্না নুংঙাইনা লৈরিনা?

এরিজা শাউনিংনা খুম্মকই—নুংঙাইবা হায়য়ে! অফা-অপুননি—অফা-অপুনগী পুন্সিনি। একর লিশিং অনী মখাই লমগী মথক্তা শাবা এস.ডি থ্রি ডোমসিগী মপান্দা থোকপা য়ান্না লুই। মপান থোকপদা য়াথং চংঙি। হঞ্জিল্লকপদসু। স্পেশাল গাড়ীদা তোংদুনা থোকপা তায়। হঞ্জিল্লকপসু অরায়বা নত্তে। কোয়ারেন্টাইন চেয়ারদা চেক-আপ তোহনবা তায়।

পিন্টু ঙ্কা হংঙি—করিগী?

-করিগী হায়ববু করিনো? ঢাকাগী নুংশিৎতি পল্যুটেডনি। নুংশিৎকা লোয়ননা পাইদুনা চংলি লিশিং লিশিং লৈ-নাগী মহিকশিং। অদুনা মপান্দগী হঞ্জিল্লকপদা মপালগী লৈ-না পুশিল্লকপদা চেক-আপ তোঁবা চংঙি।

পিন্টু অপত্তবদৌনা খুম্মি-অঃ।

এরিজাগী রা লোইদ্রি। মখা শমথরকই মানা—আতিয়া হায়বদো করম তৌরি উবা ফংদ্রবনি ঐখোয়। প্রকৃতিগী নুংশিৎসু চংদ্রবনি। শন্না হায়রবদা বন্দী'মগী পুন্সিনি।

পিন্টুনা নুংঙাইতনা হংঙি—অদুবু করম হায়ননো নখোয়না হিংডিবদুবু?

এরিজাদো পিন্টুগী রা তারগা হৌনা নোকথোরকই। হরাও খোহোক্তা হায়রকই—য়ান্নদি ফে হায়বা এস.ডি.গী পুন্সিমে। গ্রীণহাউস গ্যাস না মালেমসি শাগৎলক্লবসু ঐখোয়গীসিদি শাদে। শাবা-ইংবা, চোৎপা-কংবা-অক্সিজেন পুন্নমক চাং চপ চানা থমখবনি। করিমত্তা রানিঙাই লৈতে। নুংশাগী য়াক্লা শাবা মৈচাক্লা ঐখোয়সিগী কনাগীসু হকচাং কাহৎতে।

-অঃ পিন্টু পংশিল্লকই। করি হায়ফম থোকপা ভাব শাবা ঙমদে।

এরিজানা হংঙি—নখোয়দুগদি হৌজিক করম তৌরি?

টেলিফোন দা রারী শা-না শা-না পিন্টু ফমুংদা হিগ্নমবদগী হৌগৎতুনা ফম্মশ্মি। হৌজিক এরিজাগী রাহংসি তারগা পিন্টু তপ্পা তপ্পা লেপখৎলকই। থোংনাউগী মনাক চঙশিন্দুনা পর্দাদো হায়দোকই।

পাউখুম ফংদ্রবদা এরিজা অমুন্কা লাংতক্লনা হংঙকই—কৈদৌরে পিন্টু, নখোয়না লৈরিবা মফমদুবু কমদৌগে?

-মায়কৈ 'পুন্সদা ঈশিংগী ঈশিং ঙাক্তনি। পাক্লবা সমদ্রদা তাউরিবা জাহাজ অমগুম তাউদুনা লৈরি ঐখোয়গী থানা শহর অসে। ঈশিং খরা খরা কংখবা হৌরক্কে। অরাং অতিয়াদা মেঘালয়গী অশংবা চীংশাং পরেংনা নাংগী অঙৌবা কোকয়েৎ য়েৎতুনা তুমিমা লেপতুনা লৈরি। অয়ক্কী নুংশানা সনা অহিংবা মচুগী মঙাল শব্দোরক্লি। অথাপ্পগী চীং-উমং—খুংং পুন্নমক নুংশা মঙালসিদা নঙদৌনা হরাউনা নোক্লি।

এরিজা খরা ইকাইবঙম তোই—খংঙেদা!

পিন্টুগী কল্পনাদা এরিজাগী নোকমি মায়খোং ফাউরকই। রা ঙাংনিংবগী নুংশিং অমা হৌরকখি। মখা শমথরকখি পিন্টুনা—আতিয়াসে শংবানৈ। চপ চাবী অশংবা মুচুসু

নন্তে—অশংবগা তেনরা মচুগা য়ান্নবগুম্মি। লশিং মফোলগুম ডৌশোক ডৌরবা নোংগী মটৈ কয়ানা শংবানবা তম্পাক্তা চোইজাইননা তাউরি—নুংশিৎকী লিরি তাহাদা মোং হাদনা তপ্পা তপ্পা পাইদুনা চৰ্চলি অশংবা সমদ্রঙ্গী পিবুকনুংদা। নহালদা টিভি প্রোগ্রামদা রবীন্দ্র সঙ্গীত শকথিবা নুপী মচাদে, অশংবা আতিয়াসে মাগী ঙ্গৈগুম্মি-‘অশংবা আতিয়াদা কনানা তাউহল্লি অঙৌবা নোংগী হিনাউ...’

পিন্টুগী রা থৎতুনা এরিজানা পাখৎনা হায়রকই—পিন্টু, লক্ষ্মী-না খা-না য়েংঙকয়ে।

পিন্টু করিমত্তা ভাব তাদে। ঙ্গুকা হংঙি—করি তৌরবগে?

-তৌবা হায়ববু করিনো—রা ঙ্গাংনবগী মতম লোইরে।

-নঙনা কয়া কুইনা রারী শাল্লগনি মদুসু হায়না পিগদৌরিবরা নঙগী করি হায়য়ে—  
লক্ষ্মী হায়রবা-অলক্ষ্মী হায়বরা ‘দুনা? পিন্টু অশাউবা খায়া ঙমখিদে। এরিজা খংঙি পিন্টু শাউরে হায়বা। তপ্পা থেমজিল্লকই পিন্টুবু।

-শাউগনু পিন্টু। লক্ষ্মীবসু তাইনবিগনু। মাগী করি মরালনো? মাবু অসুম হায়না প্রোগ্রাম তৌদুনা থমখিবদুননি।

এরিজাগী খোঞ্জেল হোংদোকখি। য়ান্না ঙ্গান তানা হায়রকই-

তু,য়েংঙ, ঐগী নুমিৎচপ্পা ‘সিমগী প্রোগ্রাম স্ক্রীন দা উর্থলি। ঙসিদি হোমটাক্স য়ান্না লৈ। নুংখিলদা পার্টি অমসু লৈ। য়ান্না নুংশিনা হায়রকই এরিজা-না—শাউগনু পিন্টু। ঙসিগী ওইনা থম্মগে। খুট লাউনা টেলিফোনগী লাইন ককখি।

পিন্টু ঙকচাননা ঙহাক লেপ্পগা রিসিভারদু তপ্পা তপ্পা থম্মি। ফক্কাংদা থেৎলিবা ক্যালেন্ডাররোমদা মিৎয়েং তাখি।

ঙসিদি সেপ্টেম্বরগী তাং অমা, খুট কুম লিশিং অনীগা তরাহুমদৌই—পিন্টুগী তরামরিশুবা মপোক নুমিৎখনি।







এ কে শেরাম

অপেক্ষা : শেরাম নবকিশোর সিংহ

পলেম : থায়ালা দেবী

পোকপা : ফাইরেনগী ১৫, ১৩৫৯

(২৭ ফেব্রুয়ারি, ১৯৫৩)

হবিগঞ্জ জেলাগী চুনাকুয়াট থানাগী মনুঙ

চনবা গাজিপুর ইউনিয়নগী বিশগাঁও

খুঙ্গুনা।

ফোঙলবা লাইরিকী মশীং-মঙা।

সাহিত্যগীদমত্তা ফংলবা এয়ার্ডশিং-

সোনামনি মেমোরিয়েল এয়ার্ড (১৯৯৪)

শেকড়ের সন্মানে এয়ার্ড (১৯৯৯)

'বাংলাদেশ মণিপুরী সাহিত্য সংসদকী

হৌদোকপিবা লুচিংবনি। 'ইন্টিগ্রেটেড

মণিপুরী এসোসিয়েশন (ইমা),

বাংলাদেশ'কী ফাউন্ডার চেয়ারম্যাননি।

সাহিত্য সংস্থান 'প্রথম দিনের সূর্য' অমসুং

'সোনালী ব্যাংক অফিসার্স ওয়েলফেয়ার

এসোসিয়েশন, সিলেট'কী সভাপতি

ওইবিরি। 'বাংলাদেশ উদীচী শিল্পী

গোষ্ঠী, সিলেট জেলা সংসদ'কী সহ-

সভাপতি অমসুং অতৈ সংস্থান কয়াদংগসু

মরী লৈনৈ।

বাংককী একজিকিউটিভ ওইনা থবক

তৌবীরি।

আমেরিকাগী মারকুইজকী মায়কৈদগী

ফোঙবা 'হুজ হু ইন দ্যা ওয়ার্ল্ড'গী ১৫তবা

এডিশনদা পুন্দি বারী ফোঙম্ব অমসুং

আমেরিকান বায়োগ্রাফিক্যাল ইন্সটিটিউট,

(এবিআই) না ১৯৯৭গী 'মান অব দি

ইয়ার' এয়ার্ড পীদুনা ইকাইখুম্বি।

১৯৭৫ দগী হৌরদুনা মণিপুরী সাহিত্য

চেফোঙ 'মৈরা' সম্পাদনা তৌবীরি।